

ပြည်ထောင်စုသမ္မတမြန်မာနိုင်ငံတော်အစိုးရ  
ဆက်သွယ်ရေးနှင့်သတင်းအချက်အလက် နည်းပညာဝန်ကြီးဌာန  
အမိန့်ကြော်ငြာစာအမှတ် ၁/ ၂၀၁၅

၁၃၇၆ ခုနှစ်၊ ပြာသိုလပြည့်ကျော် ၂ ရက်  
( ၂၀၁၅ ခုနှစ်၊ ဇန်နဝါရီလ ၆ ရက် )

ဆက်သွယ်ရေးနှင့်သတင်းအချက်အလက်နည်းပညာဝန်ကြီးဌာနသည် ဆက်သွယ်ရေး ဥပဒေ ပုဒ်မ ၈၈၊ ပုဒ်မခွဲ (က) အရ အပ်နှင်းထားသောလုပ်ပိုင်ခွင့်ကို ကျင့်သုံး၍ ပြည်ထောင်စု အစိုးရ အဖွဲ့၏ သဘောတူညီချက်ဖြင့် ဤနည်းဥပဒေများကို ထုတ်ပြန်လိုက်သည်။

**အခန်း(၁)**  
**အမည်နှင့်အဓိပ္ပါယ်ဖော်ပြချက်**

၁။ ဤနည်းဥပဒေများကို ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းဆိုင်ရာ နည်းဥပဒေများ ဟု ခေါ်တွင်စေရမည်။

၂။ ဤနည်းဥပဒေများတွင်ပါရှိသောစကားရပ်များသည် ဆက်သွယ်ရေးဥပဒေတွင်ပါရှိသည့်အတိုင်း အဓိပ္ပါယ် သက်ရောက်စေရမည်။ ထို့ပြင်အောက်ပါစကားရပ်များသည် ဖော်ပြပါအတိုင်း အဓိပ္ပါယ် သက်ရောက်စေရမည်-

- (က) ချိတ်ဆက်အသုံးပြုခြင်း ဆိုသည်မှာဆက်သွယ်ရေးဝန်ဆောင်မှုများ ဖြည့်ဆည်းပေး နိုင်ရန် အတွက် လိုင်စင်ရရှိသူတစ်ဦးက လိုင်စင်ရရှိသော အခြားသူတစ်ဦးအား ကွန်ရက် အထောက် အကူပြု ဝန်ဆောင်မှုလုပ်ငန်းများ (Network Facilities Services) နှင့် ကွန်ရက် ဝန်ဆောင်မှု လုပ်ငန်းများ (Network Services) ကို သတ်မှတ်ထားသည့် စည်းကမ်းချက်များနှင့်အညီ ရယူသုံးစွဲခြင်းကိုဆိုသည်။ ချိတ်ဆက်အသုံးပြုခြင်းတွင် အခြေခံအဆောက်အအုံများအား မျှဝေသုံးစွဲခြင်း၊ အပြည်ပြည်ဆိုင်ရာ ပင်မ ဝင်ပေါက် ထွက်ပေါက်အား ချိတ်ဆက်အသုံးပြုခြင်း၊ ပြည်တွင်းဆက်သွယ်ရေး ကွန်ရက်ရှာဖွေ ချိတ်ဆက်ခြင်း(national roaming)၊ သီးသန့် ဆက်ကြောင်း (leased line) များအား လက်ကားစနစ်ဖြင့် ငှားရမ်းပေးခြင်း၊ ဆက်သွယ်ရေးပစ္စည်းများထားရှိရန် နေရာစီစဉ်ပေးခြင်း (collocation) တို့ ပါဝင်သည်။
- (ခ) ချိတ်ဆက်အသုံးပြုခြင်းဆိုင်ရာသဘောတူညီချက် ဆိုသည်မှာ လိုင်စင်ရရှိသူတစ်ဦးက လိုင်စင်ရရှိသော အခြားသူတစ်ဦးသို့ ချိတ်ဆက်အသုံးပြုခြင်းကို ဖြည့်ဆည်းပေးရန် သဘောတူသည့် သဘောတူညီချက်ကိုဆိုသည်။
- (ဂ) ဆက်စပ်ပါဝင်နေသောအဖွဲ့အစည်း(Affiliate) ဆိုသည်မှာ အောက်ဖော်ပြပါ အနေအထား တစ်ခုခုနှင့် ညီညွတ်သည့် အဖွဲ့အစည်းကို ဆိုသည်-

- (၁) ပထမအဖွဲ့အစည်းသည် ဒုတိယအဖွဲ့အစည်းတွင် လွှမ်းမိုးပိုင်ခွင့်တစ်ရပ်ကို ရရှိထားခြင်း၊
- (၂) ဒုတိယအဖွဲ့အစည်းသည် ပထမအဖွဲ့အစည်းတွင် လွှမ်းမိုးပိုင်ခွင့်တစ်ရပ်ကို ရရှိထားခြင်း၊
- (၃) တတိယအဖွဲ့အစည်းသည် ပထမနှင့်ဒုတိယအဖွဲ့အစည်းနှစ်ရပ်လုံးတွင် လွှမ်းမိုးပိုင်ခွင့်တစ်ရပ်ကို ရရှိထားခြင်း။

(ဃ) သက်ဆိုင်ရာစည်းမျဉ်းစည်းကမ်းမူဘောင် ဆိုသည်မှာ ဝန်ကြီးဌာန သို့မဟုတ် ဦးစီးဌာနကထုတ်ပြန်သည့် နည်းဥပဒေများ၊ စည်းမျဉ်းနှင့်စည်းကမ်းများ၊ အမိန့်ကြော်ငြာစာ၊ အမိန့်၊ ညွှန်ကြားချက်၊ လမ်းညွှန်ချက်၊ ကျင့်ဝတ်နှင့်လုပ်ထုံးလုပ်နည်းများကိုဆိုသည်။

(င) လွှမ်းမိုးပိုင်ခွင့် (Controlling Interest) ဆိုသည်မှာ ပုဂ္ဂိုလ်တစ်ဦးဦးသည် အခြားအဖွဲ့အစည်းတစ်ခုတွင် မဲပေးပိုင်ခွင့် (Voting Stock)၊ အဖွဲ့ဝင်ပိုင်ဆိုင်ခွင့် (Membership Interest) သို့မဟုတ် အစုစပ်ပိုင်ဆိုင်ခွင့် (General Partnership Interest) ၏ ၅၀ ရာခိုင်နှုန်းထက် ပိုမိုသောပမာဏကို တိုက်ရိုက်ဖြစ်စေ၊ သွယ်ဝိုက်၍ဖြစ်စေ ပိုင်ဆိုင်ထားသည့် ပိုင်ဆိုင်မှုအခြေအနေ သို့မဟုတ် ပုဂ္ဂိုလ်တစ်ဦးဦးအား အောက်ပါအခြေအနေတစ်ရပ်ရပ်ကိုဖြစ်စေ၊ အားလုံးကိုဖြစ်စေ ဆောင်ရွက်နိုင်ခွင့်ရစေသည့် ပိုင်ဆိုင်မှု အခြေအနေကိုဆိုသည်-

- (၁) အခြားအဖွဲ့အစည်းတစ်ခု၏ ဒါရိုက်တာအဖွဲ့ သို့မဟုတ် စီမံခန့်ခွဲမှုကော်မတီ၏ ၅၀ ရာခိုင်နှုန်းအထက်ကို ခန့်ထားနိုင်ခြင်း၊
- (၂) အခြားအဖွဲ့အစည်းတစ်ခု၏ နေ့စဉ်လုပ်ငန်းများကို ကွပ်ကဲသောအဆင့်မြင့် အမှုဆောင်အရာရှိ (Senior Executive) များအား ခန့်ထားခြင်း၊ အဆင့်တိုးမြှင့်ပေးခြင်း၊ အဆင့်ချထားခြင်းနှင့် ထုတ်ပယ်ခြင်းတို့ကို ဆောင်ရွက်နိုင်ခြင်း၊
- (၃) အခြားအဖွဲ့အစည်းတစ်ခု၏အရေးကြီးသော ရင်းနှီးမြှုပ်နှံမှု၊ အုပ်ချုပ်မှု သို့မဟုတ် စီမံခန့်ခွဲမှုဆိုင်ရာ ဆုံးဖြတ်ချက်များကို ချမှတ်ခြင်း၊
- (၄) အခြားအဖွဲ့အစည်းတစ်ခု ၏ စီမံခန့်ခွဲမှုဆုံးဖြတ်ချက်များကို ချမှတ်ရာတွင် အဓိကကျသောနေရာမှ ပါဝင်ခြင်း၊
- (၅) အခြားအဖွဲ့အစည်းတစ်ခု၏ နေ့စဉ်လုပ်ငန်းဆောင်ရွက်မှုများကို စီမံခန့်ခွဲနိုင်ခြင်း၊
- (၆) အခြားအဖွဲ့အစည်းတစ်ခုက ဖြည့်ဆည်းပေးသော ဝန်ဆောင်မှု၏သဘောသဘာဝ သို့မဟုတ် ဝန်ဆောင်မှုပုံစံ၊ စည်းကမ်းသတ်မှတ်ချက်များ၊ နှုန်းထားများကို ဆုံးဖြတ်ရာတွင် သိသိသာသာ လွှမ်းမိုးမှုပြုနိုင်ခြင်း။

(စ) နေ့ရက် ဆိုသည်မှာ အပြည်ပြည်ဆိုင်ရာပြက္ခဒိန်အရ ရေတွက်သောနေ့ရက်ကို ဆိုသည်။

- (ဆ) အငြင်းပွားမှုဖြေရှင်းရန်တောင်းဆိုချက် ဆိုသည်မှာ ဤနည်းဥပဒေများတွင် ချမှတ်ထားသော အငြင်းပွားမှုဖြေရှင်းရေးဆိုင်ရာလုပ်ထုံးလုပ်နည်းများအတိုင်း ဆောင်ရွက်ပေးရန်အတွက် လိုင်စင်ရရှိသူတစ်ဦးမှဖြစ်စေ၊ လိုင်စင်ရရှိသူတစ်ဦးထံသို့ဖြစ်စေ စာဖြင့်တောင်းဆိုချက်ကို ဆိုသည်။
- (ဇ) ဈေးကွက်လွှမ်းမိုးသောလိုင်စင်ရရှိသူ (Dominant Licensee) ဆိုသည်မှာ လုပ်ငန်းတစ်ခုသည် အခြားလုပ်ငန်းများနှင့် ပူးပေါင်း၍ဖြစ်စေ၊ မပူးပေါင်းဘဲဖြစ်စေ၊ ယှဉ်ပြိုင်သူများနှင့် သုံးစွဲသူများအပေါ် သိသာသော အတိုင်းအတာတစ်ခုအထိ လွတ်လပ်စွာပြုမူဆောင်ရွက်နိုင်သည့် စီးပွားရေးအင်အားကို ရရှိထားသည့် အခြေအနေတစ်ရပ်ကိုဆိုသည်။
- (ဈ) အမှန်တကယ်သုံးစွဲသူ(End User) ဆိုသည်မှာ လိုင်စင်ရရှိသူတစ်ဦးက ဖြည့်ဆည်းပေးသော ဆက်သွယ်ရေးဝန်ဆောင်မှုလုပ်ငန်းကိုရယူသုံးစွဲသည့် လိုင်စင်ရရှိသော အခြားသူတစ်ဦးမဟုတ်သည့် လုပ်ငန်းတစ်ခု သို့မဟုတ် လူပုဂ္ဂိုလ်တစ်ဦး ကိုဆိုသည်။
- (ည) သွယ်ဝိုက်သောနည်းအားဖြင့်သုံးစွဲခွင့် ဆိုသည်မှာ အမှန်တကယ်သုံးစွဲသူသည် မိမိအား ဝန်ဆောင်မှုပေးသော လိုင်စင်ရရှိသူထံမှမဟုတ်ဘဲ လိုင်စင်ရရှိသော အခြားသူတစ်ဦးထံမှ ဝန်ဆောင်မှု များအား ရယူသုံးစွဲနိုင်ခြင်းကို ဆိုသည်။
- (ဋ) အပြန်အလှန်ဆက်သွယ်ခြင်း ဆိုသည်မှာ အောက်ပါလုပ်ဆောင်ချက်များကို ခွင့်ပြုနိုင်ရန် အတွက်လိုင်စင်ရရှိသူတစ်ဦး၏ကွန်ရက်နှင့် လိုင်စင်ရရှိသောအခြားသူတစ်ဦး၏ ကွန်ရက်တို့ကို ရုပ်ပိုင်းဆိုင်ရာအရသော်လည်းကောင်း၊ ကျိုးကြောင်းဆက်စပ်မှု (logical linking) အရ သော်လည်းကောင်း ချိတ်ဆက်ခြင်းကို ဆိုသည်-
  - (၁) လိုင်စင်ရရှိသူတစ်ဦး၏ဆက်သွယ်ရေးဝန်ဆောင်မှု သုံးစွဲသူများနှင့် လိုင်စင်ရရှိသော အခြားသူတစ်ဦး၏ ဆက်သွယ်ရေးဝန်ဆောင်မှု သုံးစွဲသူများအချင်းချင်း ဆက်သွယ်ခြင်း သို့မဟုတ်
  - (၂) လိုင်စင်ရရှိသော အခြားသူတစ်ဦး၏ ကွန်ရက်အထောက်အကူပြုပစ္စည်းများကို ဆက်သွယ်ရန် လိုအပ်သည့် ဝန်ဆောင်မှုများအား တစ်ဆင့်ခံကူးပြောင်းရန် ချိတ်ဆက်ခြင်း။
- (ဌ) အပြန်အလှန်ဆက်သွယ်ခြင်းဆိုင်ရာသဘောတူညီချက် ဆိုသည်မှာ လိုင်စင်ရရှိသူတစ်ဦးက လိုင်စင်ရရှိသောအခြားသူတစ်ဦးသို့ အပြန်အလှန်ဆက်သွယ်ခြင်းကို ဖြည့်ဆည်း ပေးရန် သဘောတူသည့် သဘောတူညီချက်တစ်ရပ်ကိုဆိုသည်။
- (ဍ) ပုဂ္ဂိုလ် ဆိုသည်မှာ လူပုဂ္ဂိုလ်၊ ဌာန၊ အဖွဲ့အစည်းကိုဆိုသည်။

- (ဃ) လိုင်စင်ရရှိသူ ဆိုသည်မှာ ဦးစီးဌာနကထုတ်ပေးသော ကွန်ရက်အထောက်အကူပြု ဝန်ဆောင်မှု လုပ်ငန်းလိုင်စင်(အထူး-Individual) သို့မဟုတ် ကွန်ရက်ဝန်ဆောင်မှုလုပ်ငန်း လိုင်စင် ရရှိထားသော ချိတ်ဆက်အသုံးပြုခြင်း သို့မဟုတ် အပြန်အလှန်ဆက်သွယ်ခြင်းကို လက်ခံခြင်း သို့မဟုတ် ဖြည့်ဆည်းပေးခြင်းကို ဆောင်ရွက်နိုင်သည့် ပုဂ္ဂိုလ်တစ်ဦးဦးကို ဆိုသည်။
- (ဏ) ရည်ညွှန်းအပြန်အလှန်ဆက်သွယ်ခြင်းဆိုင်ရာ ကမ်းလှမ်းချက် [Reference Inter-connection Offer (RIO)] ဆိုသည်မှာ လိုင်စင်ရရှိသူတစ်ဦးက လိုင်စင်ရရှိသော အခြားသူ တစ်ဦးဦးအား အပြန်အလှန်ဆက်သွယ်ခြင်းကို ဖြည့်ဆည်းပေးရန်အတွက် ပြုစု ထားသော သတ်မှတ်ဈေးနှုန်းများနှင့် စည်းကမ်းချက်များပါဝင်သည့် ကမ်းလှမ်းချက် ကို ဆိုသည်။
- (တ) ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက် [Reference Access Offer (RAO)] ဆိုသည်မှာ လိုင်စင်ရရှိသူတစ်ဦးက လိုင်စင်ရရှိသော အခြားသူတစ်ဦးဦးအား ချိတ်ဆက်အသုံးပြုခြင်းကို ဖြည့်ဆည်းပေးရန်အတွက် ပြုစုထားသော သတ်မှတ်ဈေးနှုန်း များနှင့် စည်းကမ်းချက်များ ပါဝင်သည့် ကမ်းလှမ်းချက်ကို ဆိုသည်။

**အခန်း (၂)**

**ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းဆိုင်ရာမူများနှင့် တာဝန်များ**

**၃။ ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းအတွက် ဦးစီးဌာန၏ အခန်းကဏ္ဍ**

- (က) ဦးစီးဌာနသည်ထိရောက်ပြီး ရေရှည်တည်တံ့သောယှဉ်ပြိုင်မှုကိုမြှင့်တင်ရန်နှင့် အမှန်တကယ် သုံးစွဲသူများအတွက် ရေရှည်အကျိုးဖြစ်ထွန်းမှုရှိစေရန် ရည်မှန်းလျက် ချိတ်ဆက်အသုံးပြု ခြင်းနှင့် အပြန်အလှန်ဆက်သွယ်ခြင်းကို သင့်မြတ်မှန်ကန်ပြီး အချိန်နှင့် တစ်ပြေးညီဖြစ် စေရန် အားပေးဆောင်ရွက်ရာတွင် အောက်ပါတို့ကိုဆောင်ရွက်ရမည်-
  - (၁) ကွန်ရက်ဝန်ဆောင်မှုလုပ်ငန်းများကို ကွန်ရက်အထောက်အကူပြုပစ္စည်းများနှင့် ချိတ်ဆက်အသုံးပြုခြင်း၊ အပြန်အလှန်ဆက်သွယ်ခြင်း တို့နှင့်စပ်လျဉ်းသည့် ကိစ္စရပ် များအတွက် လိုအပ်သောစည်းကမ်းချက်များ သတ်မှတ်ခြင်း၊
  - (၂) ညှိနှိုင်းဆောင်ရွက်ရန် လိုအပ်သည့်အခါ၌သော်လည်းကောင်း၊ သဘောတူညီမှုတွင် ပါဝင် သူများ၏ တောင်းဆိုချက်အရသော်လည်းကောင်း မိမိကစတင်၍ ကြားဝင် ညှိနှိုင်းပေးခြင်း။
- (ခ) ဈေးကွက်လွှမ်းမိုးသောလိုင်စင်ရရှိသူများ (Dominant Licensees)အပေါ် ထပ်မံလိုအပ် သော စည်းကမ်းချက်များချမှတ်ခြင်းနှင့်စပ်လျဉ်း၍ ဤနည်းဥပဒေများပါ ပြဋ္ဌာန်းချက် များမည်သို့ပင်ရှိစေကာမူ နိုင်ငံအတွင်း သတင်းအချက်အလက်နှင့်ဆက်သွယ်ရေး ဆိုင်ရာ ဆောင်ရွက်မှုများကို မြှင့်တင်ပေးရန်အတွက် ဦးစီးဌာနသည် အပြန်အလှန်ဆက်သွယ်ခြင်း

နှင့်ပတ်သက်သော အောက်ဖော်ပြပါအချက်များပါဝင်သည့် စည်းကမ်းချက်များကို ချမှတ် နိုင်သည်-

- (၁) ထိရောက်သော ယှဉ်ပြိုင်မှုကို သေချာစေမည့် စည်းကမ်းချက်များ၊
- (၂) နည်းပညာဆိုင်ရာ စည်းကမ်းချက်များ၊
- (၃) ဝန်ဆောင်မှုနှုန်းထားများနှင့် စပ်လျဉ်းသည့် စည်းကမ်းချက်များ၊
- (၄) ပစ္စည်းတင်သွင်းမှုနှင့် အသုံးပြုမှုဆိုင်ရာ စည်းကမ်းချက်များ၊
- (၅) သက်ဆိုင်ရာ စံချိန်စံညွှန်းများအား လိုက်နာရန် စည်းကမ်းချက်များ၊
- (၆) အဓိကအထောက်အကူပြုပစ္စည်းများ (essential facilities) နှင့် ဝန်ဆောင်မှုများ ဖြည့်ဆည်းပေးခြင်းနှင့်စပ်လျဉ်းသည့် စည်းကမ်းချက်များ၊
- (၇) သဘာဝပတ်ဝန်းကျင်ကာကွယ်ခြင်းနှင့် စပ်လျဉ်းသည့်စည်းကမ်းချက်များ၊
- (၈) စ-လယ်-ဆုံး(end-to-end) ဝန်ဆောင်မှုအရည်အသွေးနှင့် အသုံးပြုသူကို အကာ အကွယ် ပေးခြင်း တို့ အား ထိန်းသိမ်းခြင်းနှင့် စပ်လျဉ်းသည့် စည်းကမ်းချက်များ၊
- (၉) ကွန်ရက်ပိုင်းခြားသုံးစွဲခြင်း (network disaggregation) နှင့် သက်ဆိုင်သော စည်းကမ်းချက်များ၊
- (၁၀) ကုန်ကျစရိတ်တွက်ချက်ခြင်းဆိုင်ရာနည်းလမ်းများနှင့်သက်ဆိုင်သော စည်းကမ်းချက် များ။

၄။ ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းဆိုင်ရာ တာဝန်များ

- (က) ဦးစီးဌာနသည် လိုင်စင်ရရှိသူတစ်ဦးဦးအား ဦးစီးဌာနက သတ်မှတ်ပေးသည့် လိုင်စင်ရရှိ သော အခြားသူတစ်ဦးဦးနှင့် အပြန်အလှန်ဆက်သွယ်ခြင်းဆိုင်ရာ သဘောတူညီချက် အား ညှိနှိုင်းရန် စာဖြင့်ညွှန်ကြားနိုင်သည်။
- (ခ) လိုင်စင်ရရှိသူတစ်ဦးသည် လိုင်စင်ရရှိသောအခြားသူတစ်ဦးက အပြန်အလှန်ဆက်သွယ်ခြင်း ဆိုင်ရာ သဘောတူညီချက်ကို ညှိနှိုင်းရန် စာဖြင့်ရေးသားတောင်းဆိုလာပါက ညှိနှိုင်း ဆောင်ရွက်ရမည်။
- (ဂ) ဦးစီးဌာနသည် ဈေးကွက်လွှမ်းမိုးသောလိုင်စင်ရရှိသူ မည်သူကိုမဆို ဦးစီးဌာနက သတ်မှတ် ပေးသည့် လိုင်စင်ရရှိသောအခြားသူတစ်ဦးဦးနှင့် ချိတ်ဆက်အသုံးပြုခြင်း ဆိုင်ရာ သဘောတူ ညီချက်အားညှိနှိုင်းရန် စာဖြင့်ညွှန်ကြားနိုင်သည်။
- (ဃ) လိုင်စင်ရရှိသောအခြားသူများက ထပ်တူတည်ဆောက်နိုင်ခြင်းမရှိဟု ဦးစီးဌာနက ဆုံးဖြတ်သော ကွန်ရက်အထောက်အကူပြုပစ္စည်းများကို မျှဝေသုံးစွဲရန်အတွက် ချိတ်ဆက် အသုံးပြုခြင်းဆိုင်ရာ သဘောတူညီချက်တစ်ရပ်ကို ညှိနှိုင်းရန် ဦးစီးဌာနသည် လိုင်စင်ရရှိ

သူတစ်ဦးအား ညွှန်ကြားနိုင်သည်။ ထိုသို့ညွှန်ကြားခြင်းမပြုမီ ဦးစီးဌာနအနေဖြင့် လိုင်စင် ရရှိသူထံ အကြောင်းကြားစာပေးပို့၍ သဘောထားမှတ်ချက် တောင်းခံရမည်။

(င) လိုင်စင်ရရှိသူတစ်ဦးသည် ချိတ်ဆက်အသုံးပြုခြင်းဆိုင်ရာ သဘောတူညီချက်အား ညှိနှိုင်းရန် လိုင်စင်ရရှိသော အခြားသူတစ်ဦးက စာဖြင့်တောင်းဆိုလာပါက ဆောင်ရွက်နိုင်သည်။ သို့ရာတွင် နည်းဥပဒေခွဲ (ဂ) သို့မဟုတ် (ဃ) အရ လိုင်စင်ရရှိသူအား ချိတ်ဆက်အသုံးပြုခြင်း ဆိုင်ရာ သဘောတူညီချက်ကို ညှိနှိုင်းရန် ဦးစီးဌာနက ညွှန်ကြားထားခြင်း မရှိပါက လိုင်စင် ရရှိသူသည် ထိုသို့ ဆောင်ရွက်ရန် မလိုအပ်စေရ။

(စ) နည်းဥပဒေခွဲ (က) မှ (င) အထိ မည်သို့ပင်ပြဋ္ဌာန်းစေကာမူ လိုင်စင်ရရှိသူမဟုတ်ပါက ချိတ်ဆက်အသုံးပြုခြင်း သို့မဟုတ် အပြန်အလှန်ဆက်သွယ်ခြင်းကို မည်သူတစ်ဦး တစ်ယောက်မျှ လုပ်ကိုင်ခွင့်မရှိစေရ။

(ဆ) နည်းဥပဒေခွဲ (က)၊ (ဂ) နှင့် (ဃ) တို့နှင့်အညီ ဦးစီးဌာနက ညွှန်ကြားထားသည့် လိုင်စင် ရရှိသော အခြားသူတစ်ဦးအပါအဝင် နည်းဥပဒေခွဲ (က) မှ (စ) အရ ချိတ်ဆက် အသုံးပြုခြင်းနှင့် အပြန်အလှန်ဆက်သွယ်ခြင်းဆိုင်ရာ သဘောတူညီချက်အား ညှိနှိုင်း မည့် လိုင်စင်ရရှိသူ မည်သူမဆို-

(၁) သဘောရိုးဖြင့် ညှိနှိုင်းဆောင်ရွက်ပြီး ချိတ်ဆက်အသုံးပြုခြင်းနှင့် အပြန်အလှန် ဆက်သွယ်ခြင်းအား တတ်နိုင်သမျှမြန်ဆန်စွာ ဆောင်ရွက်ရမည်။

(၂) ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းအား ဖြည့်ဆည်းပေးရာတွင် နှုန်းထားများ၊ ဝန်ဆောင်မှုအရည်အသွေးနှင့် နည်းပညာဆိုင်ရာစံချိန်စံညွှန်းများ အပါအဝင် စည်းကမ်းချက်များသည် သာတူညီမျှဖြစ်ပြီး ခွဲခြားနှိမ့်ချမှုမရှိစေရန် ဆောင်ရွက်ရမည်။ စည်းကမ်းချက်တိုင်းသည် လိုင်စင်ရရှိသူ ကိုယ်တိုင်အတွက်သော် လည်းကောင်း၊ ဆက်စပ်ပါဝင်သော အဖွဲ့အစည်းအတွက်သော်လည်းကောင်း၊ လက်အောက်ခံအဖွဲ့အစည်း အတွက်သော်လည်းကောင်း၊ လိုင်စင်ရရှိသော အခြားသူ တစ်ဦးအတွက် သော်လည်းကောင်း သတ်မှတ်ထားသည့် စည်းကမ်းချက်များထက် အခွင့်အရေး မလျော့နည်းစေရ။

(၃) လိုင်စင်ရရှိသောအခြားသူတစ်ဦး၏ လိုင်စင်ပါဝန်ဆောင်မှုအရည်အသွေးဆိုင်ရာ တာဝန် များနှင့် ကိုက်ညီစေရန် အပြန်အလှန် ဆက်သွယ်မှုပမာဏ (Interconnection capacity) အား အရေအတွက်အားဖြင့်သော်လည်းကောင်း၊ အရည်အသွေးအားဖြင့် သော်လည်းကောင်း လုံလောက်မှုရှိအောင် ဖြည့်ဆည်းပေးရမည်။

(၄) ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းဆိုင်ရာ ဝန်ဆောင်မှုများကို နည်းပညာအရ ဖြည့်ဆည်းပေးရန် မဖြစ်နိုင်သည့် အခြေအနေမှလွဲ၍ ချိတ်ဆက်

အသုံးပြုခြင်းဆိုင်ရာ သဘောတူညီချက် သို့မဟုတ် အပြန်အလှန်ဆက်သွယ်ခြင်း ဆိုင်ရာ သဘောတူညီချက်ကို ညှိနှိုင်းဆောင်ရွက်ရန် ငြင်းဆိုခြင်းမပြုရ။

(၅) ချိတ်ဆက်အသုံးပြုခြင်းဆိုင်ရာသဘောတူညီချက်သို့မဟုတ် အပြန်အလှန် ဆက်သွယ်ခြင်းဆိုင်ရာသဘောတူညီချက်တစ်ခုခုကို အပြီးသတ် ညှိနှိုင်းရန်အတွက် ကျိုးကြောင်းဆီလျော်ပြီး လိုအပ်သည့်သတင်းအချက်အလက်များကို လိုင်စင်ရရှိသော အခြားသူတစ်ဦးဦးက တောင်းဆိုလာပါက လိုင်စင်ရရှိသူက ဖြည့်ဆည်းပေးရမည်။

(ဇ) ဦးစီးဌာနသည် သက်ဆိုင်ရာဈေးကွက်အတွင်း ဈေးကွက်လွှမ်းမိုးသော လိုင်စင်ရရှိသူများအပေါ် ထပ်ဆောင်းတာဝန်များကို ပြဋ္ဌာန်းနိုင်သည်။ ထိုသို့ပြဋ္ဌာန်းရာတွင် ကိစ္စရပ်တစ်ခုစီအလိုက်သင့်လျော်မှု ရှိ၊ မရှိ နှင့် ယင်းတာဝန်များကို အကောင်အထည်ဖော်နိုင်မည့် အချိန်ကာလတို့ကို ထည့်သွင်းစဉ်းစားရမည်။

(ဈ) ဤနည်းဥပဒေအရ ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းကို ဆောင်ရွက်ရန် ညွှန်ကြားခြင်းခံရသည့် လိုင်စင်ရရှိသူသည် အဆိုပါ ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းကို ဖြည့်ဆည်းပေးခြင်းကြောင့် စက်ပစ္စည်းဆိုင်ရာပြောင်းလဲမှုတစ်ခုခုကို ဖြစ်ပေါ်နိုင်ကြောင်းထုတ်ဖော်ပြသနိုင်ပါက ထိုသို့ဆောင်ရွက်ရန်ညွှန်ကြားချက်ကို ပြန်လည်သုံးသပ်ပေးရန် ဦးစီးဌာနသို့ တောင်းဆိုနိုင်ပြီး ဦးစီးဌာနက သင့်လျော်သည်ဟု ယူဆပါက ညွှန်ကြားချက်ကို ပြန်လည်သုံးသပ်နိုင်သည်။

**၅။ ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းဆိုင်ရာမှုများ**

(က) လိုင်စင်ရရှိသူသည် ၎င်း၏ဆက်သွယ်မှုကွန်ရက်ပေါ်ရှိ နည်းပညာအရ ဖြစ်နိုင်သော မည်သည့်နေရာတွင်မဆို ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းကို ဖြည့်ဆည်းပေးရမည်။

(ခ) လိုင်စင်ရရှိသူသည် ကျိုးကြောင်းဆီလျော်သည့် အင်ဂျင်နီယာပိုင်းဆိုင်ရာအနေအထား သို့မဟုတ် ကွန်ရက်ခံနိုင်ရည်ရှိမှုအတွက် လိုအပ်ချက်တစ်ရပ်ကို ထုတ်ဖော်ပြသနိုင်ခြင်း မရှိပါက နည်းပညာအရ အပြန်အလှန်ဆက်သွယ်ရန်ဖြစ်နိုင်သော မည်သည့်အမှတ်တွင်မဆို အပြန်အလှန်ဆက်သွယ်ခြင်းကို ဖြည့်ဆည်းပေးရန် ငြင်းဆိုခြင်းမပြုရ သို့မဟုတ် အပြန်အလှန် ဆက်သွယ်ရန် အခြားသော ထပ်ဆောင်းအမှတ် (additional point) များ မလိုအပ်စေရ။

(ဂ) ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းကို အောက်ဖော်ပြပါအချက်များ နှင့်အညီ ဖြည့်ဆည်းပေးရမည်-

- (၁) သဘာဝပတ်ဝန်းကျင်အပေါ် ဆိုးကျိုးသက်ရောက်မှု အနည်းဆုံး ဖြစ်စေရန်၊
- (၂) ဆက်သွယ်ရေး ဝန်ဆောင်မှုလုပ်ငန်းများကို ဖြည့်ဆည်းရာတွင် ဈေးကွက်ပြိုင်ဆိုင်မှုများ တိုးတက်လာစေရန်။

- (ဃ) လိုင်စင်ရရှိသူတစ်ဦးက ခွင့်ပြုချက်ရရှိရန်တင်ပြလျှောက်ထားသည့် ချိတ်ဆက်အသုံးပြုခြင်းဆိုင်ရာ သဘောတူညီချက် သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက်သည် ဆက်သွယ်ရေးဥပဒေ၊ သက်ဆိုင်ရာစည်းမျဉ်းစည်းကမ်း မူဘောင်၊ အဆိုပါလိုင်စင်ရရှိသူနှင့်စပ်လျဉ်း၍ အတည်ပြုထားသည့် ရည်ညွှန်းချိတ်ဆက်အသုံးပြုခြင်းဆိုင်ရာကမ်းလှမ်းချက် သို့မဟုတ် ရည်ညွှန်းအပြန်အလှန် ဆက်သွယ်ခြင်းဆိုင်ရာ ကမ်းလှမ်းချက် ၊ သဘောတူညီချက်တွင် ပါဝင်သူများ၏ လိုင်စင်ပါစည်းကမ်းချက်များ၊ အခြားသောသက်ဆိုင်သည့် ဥပဒေများနှင့် ကိုက်ညီရမည်။
- (င) နည်းဥပဒေ ၄၊ နည်းဥပဒေခွဲ (က) ၊ (ဂ) သို့မဟုတ် (ဃ) တို့နှင့်အညီ ချိတ်ဆက်အသုံးပြုခြင်း သို့မဟုတ် အပြန်အလှန်ဆက်သွယ်ခြင်းကို အကျိုးသက်ရောက်မှုရှိနိုင်သည့် မည်သည့် အထောက်အကူပြုပစ္စည်းကိုမဆို ချိတ်ဆက်အသုံးပြုရာတွင် (ဥပမာ- စက်ပစ္စည်းများ ထားရှိရန် နေရာစီစဉ်ပေးခြင်း) အဆိုပါ ချိတ်ဆက်အသုံးပြုခြင်း အတွက် သဘောတူညီချက်တွင် ပါဝင်သူ သို့မဟုတ် ပါဝင်သူ များသည် ဈေးကွက်လွှမ်းမိုးသော လိုင်စင်ရရှိသူတစ်ဦးကဲ့သို့ နည်းဥပဒေ ၁၇ နှင့်အညီ လိုအပ်သော ချိတ်ဆက်အသုံးပြုခြင်းကို ဖြည့်ဆည်းပေးရမည်။

**၆။ အပြန်အလှန်ဆက်သွယ်ခြင်းဆိုင်ရာ နှုန်းထားများ**

- (က) အပြန်အလှန်ဆက်သွယ်ခြင်းဆိုင်ရာ ဝန်ဆောင်မှုများအတွက် နှုန်းထားများသည် ကုန်ကျစရိတ်ကို အခြေခံရမည်။ အဆိုပါနှုန်းထားများသည် ဝန်ဆောင်မှု ဆောင်ရွက်ပေးသည့် လိုင်စင်ရရှိသူ၏ ရင်းနှီးမြှုပ်နှံထားရသည့် ကုန်ကျစရိတ်ကို ပြန်လည်ကာမိစေရမည် ဖြစ်ပြီး ရင်းနှီးငွေအတွက် ထိုက်သင့်သော အမြတ်အစွန်းကို ရရှိစေရမည်။
- (ခ) အပြန်အလှန်ဆက်သွယ်ခြင်းဆိုင်ရာနှုန်းထားများသည်ကုန်ကျစရိတ်ကိုအခြေခံထားခြင်း ရှိ မရှိဆုံးဖြတ်ရာတွင် ဦးစီးဌာနအနေဖြင့် စံပြုနှိုင်းယှဉ်သတ်မှတ်ခြင်း (benchmarking) နှင့် ကုန်ကျစရိတ်များအား လေ့လာခြင်းအပါအဝင် နိုင်ငံတကာမှ ကျင့်သုံးလျက်ရှိသော မည်သည့်နည်းလမ်းကိုမဆို အသုံးပြုနိုင်သည်။
- (ဂ) အပြန်အလှန်ဆက်သွယ်ခြင်းဆိုင်ရာ ဝန်ဆောင်မှုကို လက်ခံရရှိမည့် လိုင်စင်ရရှိသူသည် ၎င်းလိုအပ်သည့် ကွန်ရက်ပစ္စည်းများ(network elements) နှင့် ဝန်ဆောင်မှုများ အတွက်သာ အပိုင်းအလိုက် အခကြေးငွေပေးချေရန် လိုအပ်မည်ဖြစ်သဖြင့် အပြန်အလှန် ဆက်သွယ်ခြင်းဆိုင်ရာနှုန်းထားများကို သက်ဆိုင်ရာအပိုင်းအလိုက် သီးခြားစီလုံလောက်စွာ တန်ဖိုးသတ်မှတ်ထားရမည်။
- (ဃ) အပြန်အလှန်ဆက်သွယ်ခြင်းအတွက် ကျသင့်သည့်ကုန်ကျစရိတ်များကို အပြန်အလှန် ဆက်သွယ်ခြင်းပြုလုပ်မည့် လိုင်စင်ရရှိသူများမှ ညီတူညီမျှကျခံရမည်။ ဦးစီးဌာနမှ အခြားသော ဆုံးဖြတ်ချက်မရှိပါက အပြန်အလှန် ဆက်သွယ်ခြင်းကို ဆောင်ရွက်သည့်



လိုင်စင်ရရှိသူတိုင်းသည် မိမိ၏ကွန်ရက်မှ အပြန်အလှန်ဆက်သွယ်သည့်အမှတ်နေရာ အထိရှိသော အပြန်အလှန်ဆက်သွယ်သည့် ဆက်ကြောင်း၏ အစိတ်အပိုင်းအတွက်နှင့် လိုင်စင်ရရှိသူများ အတူတကွတည်ဆောက်ထားသော အပြန်အလှန်ဆက်သွယ်သည့် ဆက်ကြောင်း (jointly constructed interconnection link) တို့အတွက် တာဝန်ရှိ သည်။ လိုင်စင်ရရှိသူတိုင်းသည် အပြန်အလှန်ဆက်သွယ်သူများအကြား ဆက်ကြောင်း အသုံးပြုမည့် မျှော်မှန်းချက်အပေါ် အခြေပြု၍တွက်ချက်ထားသည့် ယင်းဆက်ကြောင်း တည်ဆောက်ခြင်းဆိုင်ရာကုန်ကျစရိတ်အတွက် တာဝန်ရှိသည်။

- (င) နှုန်းထားများသည် ပွင့်လင်းမြင်သာမှုရှိရမည်။ သို့ရာတွင် နည်းဥပဒေ ၈ တွင် ပြဋ္ဌာန်း ထားသော လျှို့ဝှက်ရမည့် သတင်းအချက်အလက်များအား ကိုင်တွယ်ဆောင်ရွက်ခြင်း ဆိုင်ရာမူများကို အထူးအလေးထားဆောင်ရွက်ရမည်။
- (စ) အပြန်အလှန်ဆက်သွယ်ခြင်းဆိုင်ရာနှုန်းထားများသည် ကုန်ကျစရိတ်အား အခြေခံသည့် နှုန်းထား များ ဖြစ်ကြောင်း သေချာစေရန်အတွက် ဦးစီးဌာနသည် ပြန်လည်စိစစ်သုံးသပ် မှုကို လေးနှစ် တစ်ကြိမ်ထက် မနည်းစေရဘဲ ပုံမှန်ပြုလုပ်ရမည်။

**၇။ ချိတ်ဆက်အသုံးပြုခြင်းဆိုင်ရာ နှုန်းထားများ**

- (က) နည်းဥပဒေ ၄ ၊ နည်းဥပဒေခွဲ (ဂ) သို့မဟုတ် (ဃ) အရ ချိတ်ဆက်အသုံးပြုခြင်းဆိုင်ရာ သဘောတူညီချက်အား ညှိနှိုင်းရာတွင် နှုန်းထားများအား ဆုံးဖြတ်ရာ၌ သင့်လျော် မျှတသည့် အခြားနည်းလမ်းတစ်ခုကို ဦးစီးဌာနက အတည်ပြုခြင်းမရှိသရွေ့ ချိတ်ဆက်အသုံးပြုခြင်းဆိုင်ရာဝန်ဆောင်မှုများအတွက်နှုန်းထားများသည် ကုန်ကျစရိတ် အပေါ်တွင် အခြေခံရမည်။ အဆိုပါနှုန်းထားများသည် ဝန်ဆောင်မှုဆောင်ရွက်ပေးသည့် လိုင်စင်ရရှိသူ၏ ရင်းနှီးမြှုပ်နှံထားရသည့် ကုန်ကျစရိတ်ကို ပြန်လည်ကာမိစေပြီး ရင်းနှီး ငွေအတွက်လည်း ထိုက်သင့်သော အမြတ်အစွန်းကို ရရှိစေရမည်။
- (ခ) ချိတ်ဆက်အသုံးပြုခြင်းဆိုင်ရာ နှုန်းထားများသည် ကုန်ကျစရိတ်ကို အခြေခံထားခြင်း ရှိ မရှိ ဆုံးဖြတ်ရာတွင်ဦးစီးဌာနအနေဖြင့်စံပြုနှိုင်းယှဉ်သတ်မှတ်ခြင်း (benchmarking) နှင့် ကုန်ကျစရိတ်များအား လေ့လာခြင်းအပါအဝင် နိုင်ငံတကာမှကျင့်သုံးလျက်ရှိသော မည်သည့်နည်းလမ်းကိုမဆို အသုံးပြုနိုင်သည်။
- (ဂ) ချိတ်ဆက်အသုံးပြုခြင်းဆိုင်ရာ ဝန်ဆောင်မှုကို လက်ခံရရှိမည့် လိုင်စင်ရရှိသူသည် ၎င်းလိုအပ်သည့် ကွန်ရက်ပစ္စည်းများနှင့် ဝန်ဆောင်မှုများအတွက်သာ အပိုင်းအလိုက် အခကြေးငွေပေးချေရန် လိုအပ်မည်ဖြစ်သဖြင့် ချိတ်ဆက်အသုံးပြုခြင်းဆိုင်ရာ နှုန်းထား များကို သက်ဆိုင်ရာအပိုင်းအလိုက် သီးခြားစီလုံလောက်စွာ တန်ဖိုးသတ်မှတ် ထားရ မည်။

- (ဃ) နည်းဥပဒေ ၄ ၊ နည်းဥပဒေခွဲ (ဃ) အရ ညှိနှိုင်းထားသော ချိတ်ဆက်အသုံးပြုခြင်း ဆိုင်ရာ သဘောတူညီချက်မှလွဲ၍ ချိတ်ဆက်အသုံးပြုခြင်းအတွက် ကျသင့်သည့် ကုန်ကျစရိတ်များကို ယင်းချိတ်ဆက်အသုံးပြုခြင်းအား ရယူလိုသည့် လိုင်စင်ရရှိသူမှ ကျခံရမည်။
- (င) နည်းဥပဒေ ၄ ၊ နည်းဥပဒေခွဲ (ဃ) အရ ချိတ်ဆက်အသုံးပြုခြင်းဆိုင်ရာ သဘောတူညီချက် တစ်ခုကို ညှိနှိုင်းရာတွင် ကွန်ရက်အထောက်အကူပြုပစ္စည်းများကို တည်ဆောက်ခြင်းအတွက် ကုန်ကျစရိတ်များကို လိုင်စင်ရရှိသူများက ညီတူညီမျှ ကျခံရမည်။
- (စ) နည်းဥပဒေခွဲ (က) တွင် ဖော်ပြထားသည့်အတိုင်း နှုန်းထားသတ်မှတ်ခြင်းအတွက် သင့်လျော်မှုတသည့် အခြားနည်းလမ်းတစ်ခုကို ဦးစီးဌာနက အတည်မပြုသေးသရွေ့ နည်းဥပဒေ ၄၊ နည်းဥပဒေခွဲ(ဂ) အရ ချိတ်ဆက်အသုံးပြုခြင်းဆိုင်ရာ သဘောတူညီချက်ကို ညှိနှိုင်းရာတွင်မျှဝေသုံးစွဲမည့်ကွန်ရက်အထောက်အကူပြုပစ္စည်းများ တည်ဆောက်ခြင်းအတွက် ကုန်ကျစရိတ်များသည် ကုန်ကျစရိတ်အပေါ်တွင် အခြေခံရမည်။
- (ဆ) နှုန်းထားများသည် ပွင့်လင်းမြင်သာမှုရှိရမည်။ သို့ရာတွင် နည်းဥပဒေ ၈ တွင် ပြဋ္ဌာန်းထားသော လျှို့ဝှက်ရမည့်သတင်းအချက်အလက်များအား ကိုင်တွယ်ဆောင်ရွက်ခြင်းဆိုင်ရာမူများကို အထူးအလေးထား ဆောင်ရွက်ရမည်။
- (ဇ) ဦးစီးဌာနသည် နည်းဥပဒေ ၄၊ နည်းဥပဒေခွဲ(ဂ) သို့မဟုတ်(ဃ) အရ ညှိနှိုင်းထားသော ချိတ်ဆက်အသုံးပြုခြင်းဆိုင်ရာ သဘောတူညီချက်ပါ နှုန်းထားများသည် သက်ဆိုင်ရာ စည်းမျဉ်းစည်းကမ်းမူဘောင်နှင့် ကိုက်ညီမှုရှိကြောင်း သေချာစေရန်အတွက် ပြန်လည်စိစစ်သုံးသပ်မှုကို လေးနှစ်တစ်ကြိမ်ထက် မနည်းစေရဘဲ ပုံမှန်ပြုလုပ်ရမည်။

၈။ လျှို့ဝှက်ရမည့် သတင်းအချက်အလက်များအား ကိုင်တွယ်ဆောင်ရွက်ခြင်း

- (က) ဦးစီးဌာနသည် လိုင်စင်ရရှိသူတစ်ဦးဦး၏ စီးပွားရေးအရ ထိခိုက်လွယ်သော အချက်အလက်များကို လျှို့ဝှက်ထားရှိရန် အလေးဂရုပြုရမည့်အပြင် ထိုသတင်းအချက်အလက်များ လျှို့ဝှက်ထားရှိမှုအား သေချာစေရန်အတွက် ထိုက်သင့်သော လုပ်ဆောင်မှုများကို ဆောင်ရွက်ရမည်။
- (ခ) နည်းဥပဒေခွဲ(က) အရ ဆောင်ရွက်ခြင်းသည် ဦးစီးဌာန၏ ကြီးကြပ်ကွပ်ကဲပိုင်ခွင့်နှင့် စောင့်ကြပ်ကြည့်ရှုပိုင်ခွင့်ကို အဟန့်အတားမဖြစ်စေရ။
- (ဂ) လိုင်စင်ရရှိသူတိုင်းသည်-
  - (၁) လက်ခံရရှိထားသော၊ ပေးပို့ထားသော သို့မဟုတ် သိမ်းဆည်းထားသော သတင်းအချက်အလက်များ၏လျှို့ဝှက်ထားရှိမှုကို ချိတ်ဆက်အသုံးပြုခြင်း သို့မဟုတ်

အပြန်အလှန်ဆက်သွယ်ခြင်းဆိုင်ရာ သဘောတူညီချက်အတွက် ဆွေးနွေးညှိနှိုင်းမှုများ မပြုလုပ်မီ၊ ပြုလုပ်ဆဲနှင့် ပြုလုပ်ပြီးသည်အထိ လိုက်နာမှုရှိပြီး ထိန်းသိမ်းထားရမည်။

- (၂) လိုင်စင်ရရှိသောအခြားသူတစ်ဦးက ပေးပို့ထားသည့် မည်သည့်အချက်အလက်ကို မဆိုယင်းအချက်အလက်များအားပေးပို့ထားသည့် ရည်ရွယ်ချက်အတွက်သာ အသုံးပြုရမည်။
- (၃) လိုင်စင်ရရှိသောအခြားသူတစ်ဦးထံမှရရှိသည့်သတင်းအချက်အလက်များကိုအခြားပုဂ္ဂိုလ် တစ်ဦးတစ်ယောက်၊ အထူးသဖြင့် အဆိုပါအချက်အလက်များကို သုံးစွဲခြင်းဖြင့် ဈေးကွက်ပြိုင်ဆိုင်မှုကိုအခွင့်သာစေနိုင်မည့် လိုင်စင်ရရှိသူ၏ အခြားသော ဌာနများ၊ ဆက်စပ်ပါဝင်သော အဖွဲ့အစည်းများ ၊ လက်အောက်ခံအဖွဲ့ များ သို့မဟုတ် တွဲဖက်ဆောင်ရွက်ကြသူများ (partners) ထံသို့ ပေးပို့ခြင်းမပြုရ။

**အခန်း (၃)**

**ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းဆိုင်ရာညှိနှိုင်းမှုများနှင့် သဘောတူညီချက်များ**

၉။ ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းဆိုင်ရာ ညှိနှိုင်းမှုများကိုအောက်ပါ သတ်မှတ်ချက်များနှင့်အညီ ဆောင်ရွက်ရမည်-

(က) နည်းဥပဒေ ၄ ၊ နည်းဥပဒေခွဲ (က)၊ (ဂ) နှင့် (ဃ) တို့အရ ချိတ်ဆက်အသုံးပြုခြင်း သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက်အတွက် ညှိနှိုင်းရန် ညွှန်ကြားခြင်းခံရသည့် လိုင်စင်ရရှိသူသည် လိုင်စင်ရရှိသော အခြားသူတစ်ဦးနှင့် ညှိနှိုင်းမှုကို ညွှန်ကြားချက် လက်ခံရရှိသည့်နေ့ရက်မှ ၇ ရက်အတွင်း ဆောင်ရွက်ရမည်။ လိုင်စင်ရရှိသူသည် အနည်းဆုံးအနေဖြင့် အောက်ပါအချက်များကို စာဖြင့် ရေးသားဖော်ပြရမည်-

- (၁) လိုင်စင်ရရှိသူနှင့်စပ်လျဉ်း၍ ခွင့်ပြုထားသော ရည်ညွှန်းချိတ်ဆက်အသုံးပြုခြင်းဆိုင်ရာကမ်းလှမ်းချက်တစ်ခုခု၏ မိတ္တူ သို့မဟုတ် ရည်ညွှန်းအပြန်အလှန် ဆက်သွယ်ခြင်း ဆိုင်ရာကမ်းလှမ်းချက်တစ်ခုခု၏ မိတ္တူ။
- (၂) ရည်ညွှန်းချိတ်ဆက်အသုံးပြုခြင်းဆိုင်ရာကမ်းလှမ်းချက်နှင့် ရည်ညွှန်းအပြန်အလှန် ဆက်သွယ်ခြင်းဆိုင်ရာကမ်းလှမ်းချက်တို့ မရနိုင်ပါက လိုင်စင်ရရှိသူက ဖြည့်ဆည်းပေးမည့် ချိတ်ဆက်အသုံးပြုခြင်း သို့မဟုတ် အပြန်အလှန်ဆက်သွယ်ခြင်းနှင့် သက်ဆိုင်သည့် ဝန်ဆောင်မှုဆိုင်ရာဖော်ပြချက် (ယင်းဖော်ပြချက်တွင် နှုန်းထားများနှင့် စည်းကမ်းချက်များပါဝင်ရမည် )။

- (ခ) နည်းဥပဒေ ၄ ၊ နည်းဥပဒေခွဲ (ခ)နှင့်အညီ အပြန်အလှန်ဆက်သွယ်ခြင်းဆိုင်ရာ သဘောတူညီချက်ကို ညှိနှိုင်းဆောင်ရွက်ရန် တောင်းဆိုခြင်းခံရသည့် လိုင်စင်ရရှိသူသည် တောင်းဆိုချက်ကို ရရှိသည့်နေ့ရက်မှ ၇ ရက်အတွင်း အကြောင်းပြန်ကြားရမည်ဖြစ်ပြီး ဦးစီးဌာနသို့လည်း အကြောင်းပြန်ကြားစာ၏ မိတ္တူတစ်စုံကိုပေးပို့ရမည်။ ထိုအကြောင်းပြန်ကြားချက်တွင် အနည်းဆုံးအနေဖြင့် နည်းဥပဒေ ၁၀၊ နည်းဥပဒေခွဲ(က) နှင့် (ခ) တို့တွင် ပြဋ္ဌာန်းထားသည့် အချက်များ ပါဝင်ရမည်။
- (ဂ) လိုင်စင်ရရှိသူနှင့် လိုင်စင်ရရှိသော အခြားသူများသည် ချိတ်ဆက်အသုံးပြုခြင်း သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက်တစ်ရပ်ကိုရရှိရန် ညှိနှိုင်းရာတွင် သဘောရိုးဖြင့် ဆောင်ရွက်ရမည်။
- (ဃ) အကယ်၍ နည်းဥပဒေ ၄၊ နည်းဥပဒေခွဲ (က) ၊ (ဂ) သို့မဟုတ် (ဃ) တို့အရ ချိတ်ဆက်အသုံးပြုခြင်း သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက်အား ညှိနှိုင်းရန် ညွှန်ကြားချက်ကို လက်ခံရရှိသည့်နေ့ရက်မှ ရက်ပေါင်း ၉၀ အတွင်း လိုင်စင်ရရှိသူနှင့် လိုင်စင်ရရှိသောအခြားသူတစ်ဦးတို့သည် သဘောတူညီချက် မရရှိနိုင်ပါက လိုင်စင်ရရှိသူတစ်ဦးဦးမှသော်လည်းကောင်း၊ နှစ်ဦးစလုံးမှသော်လည်းကောင်း ဤနည်းဥပဒေများအခန်း ၆ ပါ ပြဋ္ဌာန်းချက်များနှင့်အညီ ဤကိစ္စရပ်ကို ဖြေရှင်းပေးရန် ဦးစီးဌာနသို့ တင်ပြရ မည်။
- (င) အကယ်၍ နည်းဥပဒေ ၄၊ နည်းဥပဒေခွဲ (ခ) အရ အပြန်အလှန် ဆက်သွယ်ခြင်းဆိုင်ရာ သဘောတူညီချက်အား ညှိနှိုင်းရန်တောင်းဆိုချက်ကို လက်ခံရရှိသည့်နေ့ရက်မှ ရက်ပေါင်း ၉၀ အတွင်း လိုင်စင်ရရှိသူများအကြား သဘောတူညီချက် မရရှိနိုင်ပါက ညှိနှိုင်းရန် တောင်းဆိုသည့် လိုင်စင်ရရှိသူက ဤနည်းဥပဒေများ အခန်း ၆ ပါ ပြဋ္ဌာန်းချက်များနှင့်အညီ ဤကိစ္စရပ်ကို ဖြေရှင်းပေးရန် ဦးစီးဌာနသို့ တင်ပြနိုင်သည်။

၁၀။ **ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းဆိုင်ရာ သဘောတူညီချက်ပုံစံနှင့် ပါဝင်ရမည့် အကြောင်းအရာများ**

- (က) ချိတ်ဆက်အသုံးပြုခြင်း သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက်တွင် အနည်းဆုံးအနေဖြင့် အောက်ပါအချက်များ ပါဝင်ရမည်-
  - (၁) သဘောတူညီချက် စတင်အကျိုးသက်ရောက်သည့် နေ့စွဲ၊ သဘောတူညီချက်၏ သက်တမ်း၊ ယင်းအားမွမ်းမံခြင်း၊ ပယ်ဖျက်ခြင်း၊ ရပ်ဆိုင်းခြင်းနှင့် သက်တမ်းတိုးခြင်းဆိုင်ရာ အစီအစဉ်များ ၊
  - (၂) ချိတ်ဆက်အသုံးပြုခြင်း သို့မဟုတ် အပြန်အလှန်ဆက်သွယ်ခြင်းကို တည်ထောင်ခြင်းအတွက် စီမံဆောင်ရွက်ချက်များနှင့် နောက်ဆက်တွဲ ဆက်လက်တည်ဆောက်

မည့် အစီအမံများ၊ အပြန်အလှန်ဆက်သွယ်ခြင်းအတွက် နည်းပညာဆိုင်ရာ စံချိန် စံညွှန်းများ၊ ကွန်ရက်တစ်ခုချင်းစီမှ အာမခံထားသည့် ဝန်ဆောင်မှုအရည်အသွေး၏ အဆင့်အတန်း၊ ဝန်ဆောင်မှုအရည်အသွေးအားစောင့်ကြပ်ကြည့်ရှုရေးအတွက်ပူးပေါင်း ဆောင်ရွက်မည့် သတ်မှတ်ချက်များ၊ ချို့ယွင်းချက် (fault) များ သတ်မှတ်ခြင်းနှင့် ဖြေရှင်းချက် (clearance) များ၊

- (၃) သဘောတူညီချက်တွင် ပါဝင်သူတစ်ဦးစီက ဖြည့်ဆည်းပေးမည့် ဝန်ဆောင်မှုနှင့် စပ်လျဉ်းသည့်ဖော်ပြချက်များ၊
  - (၄) အပြန်အလှန်ဆက်သွယ်မည့် သို့မဟုတ် ချိတ်ဆက်အသုံးပြုမည့်အမှတ်များ (points) ၏ တည်နေရာ၊
  - (၅) ကွန်ရက်အချင်းချင်း အပြန်အလှန်လုပ်ငန်းဆောင်ရွက်မှု (interoperability) ဆိုင်ရာ စမ်းသပ်မှုများနှင့် သက်ဆိုင်သည့် အတိုင်းအတာများ၊
  - (၆) ဉာဏမူပိုင်ခွင့်ကို ကိုင်တွယ်ဆောင်ရွက်ခြင်း (treatment of intellectual property rights)၊
  - (၇) သက်ဆိုင်ရာကျွမ်းကျင်သည့်နယ်ပယ်အလိုက် လုပ်ပိုင်ခွင့်ပေးထားသော အဖွဲ့အစည်း တစ်ခုစီမှ ကိုယ်စားလှယ်များ၏ ဆက်သွယ်ရန်အချက်အလက်များနှင့် ၎င်းတို့အား အကြောင်းကြားရမည့် လုပ်ထုံးလုပ်နည်းများ၊
  - (၈) လုပ်ငန်းဆောင်ရွက်ရေးနှင့် ပြုပြင်ထိန်းသိမ်းရေးဆိုင်ရာ လုပ်ထုံးလုပ်နည်းများ၊
  - (၉) သဘောတူထားသော ဝန်ဆောင်မှုအရည်အသွေးကို ပြည့်မီအောင်ဆောင်ရွက်ရန် တစ်ဖက်ဖက်မှ ပျက်ကွက်ခြင်းအပေါ် လျော်ကြေးပေးရန်စည်းမျဉ်းများ၊
  - (၁၀) တစ်ဖက်ဖက်၏ ကွန်ရက်သို့မဟုတ် ကမ်းလှမ်းထားသော ဝန်ဆောင်မှုများအား အဆို ပြုထားသည့် ပြောင်းလဲမှုများပြုလုပ်ရာတွင် ဆောင်ရွက်ရမည့် လုပ်ထုံးလုပ်နည်း များ၊
  - (၁၁) ဝန်ဆောင်မှုနှုန်းထားများ သတ်မှတ်ခြင်း၊ ဘီလ်တောင်းခံလွှာ ထုတ်ဆင့်ခြင်းနှင့် ငွေစာရင်းရှင်းလင်းခြင်းဆိုင်ရာ လုပ်ထုံးလုပ်နည်းများအတွက် စီမံဆောင်ရွက်ချက် များ၊
  - (၁၂) လျှို့ဝှက်ထားရှိလိုသည့်အချက်များ။
- (ခ) အပြန်အလှန်ဆက်သွယ်ခြင်းဆိုင်ရာ သဘောတူညီချက်တွင် နည်းဥပဒေခွဲ(က) ပါ အချက် အလက်များအပြင် အောက်ပါအချက်အလက်များလည်း ပါဝင်ရမည်-

- (၁) သဘောတူညီမျှချိတ်ဆက်အသုံးပြုခြင်းနှင့် ဆောင်ရွက်နိုင်သည့် အခြေအနေဖြစ်ပါက နံပါတ်များ ဆက်လက်သယ်ယူသုံးစွဲခြင်း (number portability) အတွက် စီမံဆောင်ရွက်ချက်များ၊
- (၂) အရေးပေါ်ဖုန်းနံပါတ်များ၊ အခမဲ့ဖုန်းနံပါတ်များ (free-phone numbers) နှင့် အဝေးပြောအခမဲ့ဖုန်းနံပါတ်များ (toll-free numbers)၊ လမ်းညွှန်အကူအညီ (directory assistance) နှင့် ဆောင်ရွက်နိုင်သည့် အခြေအနေများတွင် စာသားတိုပေးပို့ခြင်း (SMS termination) ဝန်ဆောင်မှုအပါအဝင် အခြေခံဝန်ဆောင်မှုများနှင့် ဦးစီးဌာနမှ သတ်မှတ်ပေးသော အခြားသောဝန်ဆောင်မှုများကို ရရှိသုံးစွဲခွင့်၊
- (၃) ဆောင်ရွက်နိုင်သည့် အခြေအနေများတွင် အထူးနှုန်းထားဖြင့် ဝန်ဆောင်မှုများ (premium rate services) အပါအဝင် အထူးချိတ်ဆက်ဝန်ဆောင်မှုများ (special access services) အား ရရှိသုံးစွဲခွင့်၊
- (၄) ဆက်သွယ်မှုအသွားအလာ (traffic) များကို တိုင်းတာသည့် စီမံဆောင်ရွက်ချက်များ။

၁၁။ ဦးစီးဌာန၏ အတည်ပြုချက် (Regulatory Approval)

- (က) လိုင်စင်ရရှိသူများသည် ချိတ်ဆက်အသုံးပြုခြင်း သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက် သို့မဟုတ် ထိုသဘောတူညီချက်များအား ပြင်ဆင်ချက်အပေါ် သဘောတူညီချက်ကို လက်ခံရရှိသည့်နေ့ရက်မှ ၃ရက်အတွင်း အဆိုပြု သဘောတူညီချက် သို့မဟုတ် ပြင်ဆင်ချက်ကို ဦးစီးဌာန၏ အတည်ပြုချက်ရရှိရန် တင်ပြရမည်။
- (ခ) ဦးစီးဌာနသည် အဆိုပြုသဘောတူညီချက် သို့မဟုတ် ပြင်ဆင်ချက်တွင် ပါဝင်သော စည်းကမ်းချက်များနှင့်နှုန်းထားများအပေါ်သုံးသပ်စစ်ဆေးမှုများ ထပ်မံပြုလုပ်ရန် လိုအပ်သည်ဟု ယူဆပါက အဆိုပြုထားသော ချိတ်ဆက်အသုံးပြုခြင်းဆိုင်ရာသဘောတူညီချက် သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက် သို့မဟုတ် ထိုသဘောတူညီချက်များအား ပြင်ဆင်ချက်ကို လက်ခံရရှိသည့်နေ့ရက်မှ ၁၅ ရက်အတွင်း လိုင်စင်ရရှိသူများထံမှ လိုအပ်သော အချက်အလက်များကို ဦးစီးဌာနက တောင်းခံနိုင်သည်။
- (ဂ) ဦးစီးဌာနသည် အဆိုပြုထားသော ချိတ်ဆက်အသုံးပြုခြင်းဆိုင်ရာသဘောတူညီချက် သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက် သို့မဟုတ် ထိုသဘောတူညီချက်အား ပြင်ဆင်ချက်သည် အောက်ပါ အချက်များနှင့် ကိုက်ညီပါက သဘောတူညီချက် သို့မဟုတ် ပြင်ဆင်ချက်ကိုလက်ခံရရှိသည့်နေ့ရက်မှ သို့မဟုတ် နည်းဥပဒေခွဲ (ခ) အရ တောင်းခံထားသော အချက်အလက်များကို လက်ခံရရှိသည့်နေ့ရက်မှ ရက်ပေါင်း ၃၀ အတွင်း သဘောတူညီချက် သို့မဟုတ် ပြင်ဆင်ချက်အား အတည်ပြုရမည်-
  - (၁) ဆက်သွယ်ရေးဥပဒေ၊ သက်ဆိုင်ရာစည်းမျဉ်းစည်းကမ်းမူဘောင်၊ သက်ဆိုင်မှုရှိပါက ရည်ညွှန်း ချိတ်ဆက်အသုံးပြုခြင်းဆိုင်ရာကမ်းလှမ်းချက် သို့မဟုတ် ရည်ညွှန်း

အပြန်အလှန်ဆက်သွယ်ခြင်းဆိုင်ရာ ကမ်းလှမ်းချက် ၊ လိုင်စင်ရရှိသူများ၏ လိုင်စင်ပါ စည်းကမ်းချက်များ၊ အခြားသက်ဆိုင်သည့် ဥပဒေများနှင့် ကိုက်ညီလျှင်၊

(၂) ကျိုးကြောင်းဆီလျော်မှုမရှိဘဲ ခွဲခြားနှိမ်ချမှုမရှိလျှင် သို့မဟုတ် သုံးစွဲသူများ၏ အကျိုးစီးပွားနှင့် ဆန့်ကျင်ခြင်းမရှိလျှင်။

(ဃ) ဦးစီးဌာနသည် ချိတ်ဆက်အသုံးပြုခြင်းဆိုင်ရာသဘောတူညီချက် သို့မဟုတ် အပြန်အလှန် ဆက်သွယ်ခြင်းဆိုင်ရာသဘောတူညီချက် သို့မဟုတ် ထိုသဘောတူညီချက်အား ပြင်ဆင် ချက်သည် ဆက်သွယ်ရေးဥပဒေ၊ ဤနည်းဥပဒေများ၊ သက်ဆိုင်ရာစည်းမျဉ်းစည်းကမ်း မူဘောင်၊ ရည်ညွှန်းချိတ်ဆက်အသုံးပြုခြင်းဆိုင်ရာကမ်းလှမ်းချက် သို့မဟုတ် ရည်ညွှန်း အပြန်အလှန်ဆက်သွယ်ခြင်းဆိုင်ရာ ကမ်းလှမ်းချက် တစ်ခုခု၊ လိုင်စင်ရရှိသူများ၏ လိုင်စင်ပါစည်းကမ်းချက်များ၊ အခြားသက်ဆိုင်သည့် ဥပဒေများနှင့် ကိုက်ညီမှုမရှိဟု ယူဆပါက ယင်းသဘောတူညီချက်ကို ဖော်ပြပါ စည်းမျဉ်းစည်းကမ်းများ၊ ဥပဒေများနှင့် ကိုက်ညီမှုရှိစေရေးအတွက် ပြင်ဆင်ရန် သဘောတူညီချက်တွင် ပါဝင်သူများအား အဆိုပြုသဘောတူညီချက် သို့မဟုတ် ပြင်ဆင်ချက်ကို ရရှိသည့်နေ့ရက်မှ သို့မဟုတ် နည်းဥပဒေခွဲ (ခ) အရ တောင်းခံထားသော အချက်အလက်များကို လက်ခံရရှိသည့်နေ့ ရက်မှ ရက်ပေါင်း ၃၀ အတွင်း ညွှန်ကြားနိုင်သည်။

(င) ဦးစီးဌာနသည် နည်းဥပဒေခွဲ (ဃ) အရ ဆောင်ရွက်ရာတွင် အဆိုပြုထားသည့် ချိတ်ဆက် အသုံးပြုခြင်း သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက် သို့မဟုတ် ယင်းနှင့်သက်ဆိုင်သည့် အစိတ်အပိုင်းတစ်ခုခုကို သဘောတူသင့်သည်ဟု မယူဆကြောင်း သဘောတူညီချက်တွင် ပါဝင်သူများကို အသိပေးအကြောင်းကြားရမည်။ ထိုသို့ဆောင်ရွက်ခြင်းသည် ပါဝင်သူများအား ဦးစီးဌာန၏ ဆုံးဖြတ်ချက်အပေါ် ထင်မြင် ချက်ပေးရန်အတွက် ထိုက်သင့်သော အခွင့်အရေးပေးခြင်းဖြစ်သည်။ ပါဝင်သူများ၏ ထင်မြင်ချက်များအား ထည့်သွင်းစဉ်းစားပြီးသည့်တိုင် သဘောတူညီချက်အား ငြင်းပယ် သင့်သည် သို့မဟုတ် ပြင်ဆင်သင့်သည်ဟု ဦးစီးဌာနမှ ထင်မြင်ယူဆပါက သဘောတူညီ ချက်တွင် ပါဝင်သူများသည် ညှိနှိုင်းဆောင်ရွက်ရမည်ဖြစ်ပြီး ပြင်ဆင်ထားသည့် အဆိုပြု သဘောတူညီချက်ကို ဦးစီးဌာနမှ သတ်မှတ်သည့်အချိန်ကာလအတွင်း ဦးစီးဌာနထံ ပြန်လည် တင်ပြရမည်။

(စ) ချိတ်ဆက်အသုံးပြုခြင်း သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီ ချက်သည် ဦးစီးဌာန၏ အတည်ပြုချက် တစ်စုံတစ်ရာမရှိမချင်း အကျိုးသက်ရောက်ခြင်း မရှိစေရ။

၁၂။ သဘောတူညီချက်များအား ထုတ်ပြန်ခြင်း (publication) ၊ ပြင်ဆင်ခြင်း (amendment) နှင့် မွမ်းမံခြင်း (modification)

- (က) ချိတ်ဆက်အသုံးပြုခြင်း သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက်တွင် ပါဝင်သူများသည် လျှို့ဝှက်ရမည့်အကြောင်းအရာအဖြစ် ဦးစီးဌာနက သတ်မှတ်ထားခြင်းမရှိသော အတည်ပြုပြီးသည့် ချိတ်ဆက်အသုံးပြုခြင်းဆိုင်ရာ သဘောတူညီချက် သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက်၏ အစိတ်အပိုင်းအားလုံးကို အများပြည်သူမှ တောင်းဆိုပါက ဖော်ပြနိုင်ရန် ဆောင်ရွက်ထားရမည်။
- (ခ) ချိတ်ဆက်အသုံးပြုခြင်းဆိုင်ရာသဘောတူညီချက် သို့မဟုတ် အပြန်အလှန်ဆက်သွယ်ခြင်းဆိုင်ရာသဘောတူညီချက်တွင် ပါဝင်သူများသည် ဦးစီးဌာနက အတည်ပြုပြီးသည့် သဘောတူညီချက်အား ပြင်ဆင်ရန် သို့မဟုတ် မွမ်းမံရန် အောက်ပါအတိုင်း ဆောင်ရွက်ခြင်းဖြင့် အဆိုပြုနိုင်သည်-
  - (၁) ပြင်ဆင်ခြင်း သို့မဟုတ် မွမ်းမံခြင်းအကျိုးသက်ရောက်မည့်နေ့မတိုင်မီ ရက်ပေါင်း ၃၀ ကြိုတင်၍ ဦးစီးဌာနသို့ စာဖြင့်အကြောင်းကြားခြင်း၊
  - (၂) အဆိုပြုပြင်ဆင်ချက် သို့မဟုတ် မွမ်းမံချက်များ၏ မိတ္တူတစ်စုံကို ဦးစီးဌာနသို့ ပေးပို့ခြင်း။
- (ဂ) အတည်ပြုပြီးသော ချိတ်ဆက်အသုံးပြုခြင်းဆိုင်ရာသဘောတူညီချက် သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက်အား ပြင်ဆင်ခြင်း သို့မဟုတ် မွမ်းမံခြင်းသည် ဦးစီးဌာန၏အတည်ပြုချက်တစ်စုံတစ်ရာမရှိမချင်း အကျိုးသက်ရောက်မှုမရှိစေရ။

၁၃။ သဘောတူညီချက်အား ရပ်ဆိုင်းခြင်းနှင့် ပယ်ဖျက်ခြင်း

- (က) ချိတ်ဆက်အသုံးပြုခြင်းဆိုင်ရာ သဘောတူညီချက် သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက်တစ်ခုအား ရပ်ဆိုင်းခြင်းသည် ဦးစီးဌာန၏ အတည်ပြုချက်တစ်စုံတစ်ရာ မရှိမချင်း အကျိုးသက်ရောက်မှု မရှိစေရ။
- (ခ) ချိတ်ဆက်အသုံးပြုခြင်းဆိုင်ရာသဘောတူညီချက် သို့မဟုတ် အပြန်အလှန်ဆက်သွယ်ခြင်းဆိုင်ရာသဘောတူညီချက်တွင် ပါဝင်သူတစ်ဦးတစ်ယောက်သည် အဆိုပါ သဘောတူညီချက်အား ရပ်ဆိုင်းလိုပါက ထိုသူသည် သဘောတူညီချက်တွင်ပါဝင်သော အခြားသူများနှင့် ဦးစီးဌာနတို့ထံ တိုတောင်းသော အချိန်ကာလအတွင်း အကြောင်းကြားစာ ပေးပို့ရန် လိုအပ်သည့်အခြေအနေမျိုး မဟုတ်ပါက အဆိုပါ သဘောတူညီချက် တစ်ရပ်ရပ်ကို ရပ်ဆိုင်းမည့်နေ့ရက်မတိုင်မီ အနည်းဆုံး ၁၅ ရက် ကြိုတင်၍ အကြောင်းကြားစာ ပေးပို့ရမည်။
- (ဂ) ချိတ်ဆက်အသုံးပြုခြင်းဆိုင်ရာသဘောတူညီချက် သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက်တွင် အောက်ပါဖြစ်ရပ်များအနက်မှ ဖြစ်ရပ်တစ်ခုခုပေါ်ပေါက်လျှင်သော်လည်းကောင်း၊ ဖြစ်ရပ်အားလုံးပေါ်ပေါက်လျှင်သော်လည်းကောင်း၊ သဘော



တူညီချက်တစ်ခုလုံးကိုဖြစ်စေ၊ သဘောတူညီချက် တစ်စိတ်တစ်ဒေသကိုဖြစ်စေ ရပ်ဆိုင်း နိုင်ကြောင်း ပြဋ္ဌာန်းချက်များ ပါရှိရမည်-

- (၁) သဘောတူညီချက်တွင် ပါဝင်သူတစ်ဦး၏ ချိတ်ဆက်အသုံးပြုခြင်း သို့မဟုတ် အပြန်အလှန်ဆက်သွယ်ခြင်းဆိုင်ရာ တာဝန်များအား နှောင့်ယှက်သည့် သို့မဟုတ် တရားမဝင်သည့် ဆောင်ရွက်မှုများရှိလာလျှင်၊
  - (၂) ကျန်းမာရေးသို့မဟုတ်ဘေးအန္တရာယ်ကင်းရှင်းရေးဆိုင်ရာပြဿနာများဖြစ်လာလျှင်၊
  - (၃) လိုင်စင်ရရှိသူတစ်ဦး၏ကွန်ရက် သို့မဟုတ် ဝန်ဆောင်မှုများ၏ တည်တံ့ခိုင်မြဲမှု သို့မဟုတ် လုံခြုံမှုကို ကျိုးကြောင်းဆီလျော်မှုမရှိသော အန္တရာယ်(risk)များ ဖြစ်ပေါ်စေနိုင်မည့် အခြေအနေများဖြစ်လာလျှင်၊
  - (၄) အများပြည်သူ၏ အကျိုးစီးပွားအတွက် သဘောတူညီချက်ကို ရပ်ဆိုင်းရန် လိုအပ်သည်ဟု ပြည်ထောင်စုအစိုးရ၏ ဆုံးဖြတ်ချက်ရှိလျှင်။
- (ဃ) ချိတ်ဆက်အသုံးပြုခြင်း သို့မဟုတ် အပြန်အလှန်ဆက်သွယ်ခြင်း ဆိုင်ရာသဘောတူညီချက်တစ်ခုအား ပယ်ဖျက်ခြင်းသည် ဦးစီးဌာန၏အတည်ပြုချက် တစ်စုံတစ်ရာမရှိမချင်း အကျိုးသက်ရောက်မှုမရှိစေရ။
- (င) ချိတ်ဆက်အသုံးပြုခြင်းဆိုင်ရာသဘောတူညီချက် သို့မဟုတ် အပြန်အလှန်ဆက်သွယ်ခြင်းဆိုင်ရာ သဘောတူညီချက် တွင် ပါဝင်သူတစ်ဦးတစ်ယောက်သည် သဘောတူညီချက်တစ်ခုလုံး သို့မဟုတ် တစ်စိတ်တစ်ဒေသအား ပယ်ဖျက်လိုပါက သဘောတူညီချက်တွင် ပါဝင်သော အခြားသူများနှင့် ဦးစီးဌာနတို့ထံ အဆိုပါသဘောတူညီချက်တစ်ရပ်ရပ်ကို ပယ်ဖျက်ခြင်းအား မဆောင်ရွက်မီ အနည်းဆုံးရက်ပေါင်း ၃၀ ကြိုတင်၍ အကြောင်းကြားစာ ပေးပို့ရမည်။
- (စ) ချိတ်ဆက်အသုံးပြုခြင်းဆိုင်ရာ သဘောတူညီချက် သို့မဟုတ် အပြန်အလှန်ဆက်သွယ်ခြင်းဆိုင်ရာသဘောတူညီချက် တစ်ခုလုံးကိုဖြစ်စေ သို့မဟုတ် သဘောတူညီချက်တစ်စိတ်တစ်ဒေသကို ဖြစ်စေ ရပ်ဆိုင်းရန် သို့မဟုတ် ပယ်ဖျက်ရန်အတွက် လိုင်စင်ရရှိသူများအား မည်သို့ပင် အခွင့်အရေးပေးထားစေကာမူ ဦးစီးဌာနသည် သဘောတူညီချက်အား ရပ်ဆိုင်းရန် သို့မဟုတ် ပယ်ဖျက်ရန် အခွင့်အာဏာရှိသည်။ ထို့ပြင် ဦးစီးဌာနအနေဖြင့် ရပ်ဆိုင်းခြင်း သို့မဟုတ် ပယ်ဖျက်ခြင်း တို့အတွက် ကျိုးကြောင်းဆီလျော်သော စည်းကမ်းချက်များကို ပြဋ္ဌာန်းရန် သို့မဟုတ် သဘောတူညီချက်တွင် ပါဝင်သူတစ်ဦးဦးအား ဦးစီးဌာနက သင့်လျော်သည်ဟု ယူဆသော စည်းကမ်းချက်များနှင့် နှုန်းထားများ အတိုင်း ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းကို ဖြည့်ဆည်းစေရန်၊ သဘောတူညီချက် ရပ်ဆိုင်းခြင်း သို့မဟုတ် ပယ်ဖျက်ခြင်း၊ မွမ်းမံခြင်း သို့မဟုတ် အစားထိုးခြင်းတို့အား ဆိုင်းငံ့ခြင်းတို့ကို ဆောင်ရွက်ရန် အခွင့်အာဏာရှိသည်။

၁၄။ သဘောတူညီချက်များအား အကောင်အထည်ဖော်ဆောင်ရွက်ခြင်း

- (က) ချိတ်ဆက်အသုံးပြုခြင်းဆိုင်ရာသဘောတူညီချက် သို့မဟုတ် အပြန်အလှန်ဆက်သွယ်ခြင်းဆိုင်ရာသဘောတူညီချက်များတွင် သက်ဆိုင်ရာလုပ်ငန်းစဉ်များအား အကောင်အထည်ဖော်မည့်ကာလ သတ်မှတ်ရာ၌ အဆိုပါ သဘောတူညီချက်များကို လက်မှတ်ရေးထိုးသည့်နေ့ရက်မှ ရက်ပေါင်း ၃၀ ထက် မကျော်လွန်သောကာလကို သတ်မှတ်ရမည်။
- (ခ) သဘောတူညီချက်တွင် ပါဝင်သူတစ်ဦးသည် သဘောတူညီချက်ကို ပြီးမြောက်အောင်ဆောင်ရွက်ရန်အတွက် သဘောတူညီချက် လက်မှတ်ရေးထိုးသည့်နေ့ရက်မှ နည်းဥပဒေခွဲ (က) နှင့်အညီ သတ်မှတ်ခဲ့သည့်ရက်အတွင်း အကောင်အထည်ဖော်နိုင်ခြင်း မရှိပါက ထိုက်သင့်သော ကြိုးပမ်းအားထုတ်မှုများပြုလုပ်ခဲ့ကြောင်း၊ လုပ်ငန်းလည်ပတ်မှုအောင်မြင်စေရန်အတွက် လက်တွေ့ကျသောနည်းလမ်းအားလုံးကို အသုံးပြုပြီးဖြစ်ကြောင်း သက်ဆိုင်ရာအထောက်အထားအားလုံးကို ဦးစီးဌာနသို့တင်ပြပြီး မူလသတ်မှတ်ထားသည့် အချိန်ကာလကို တိုးမြှင့်ရန် စာဖြင့်လျှောက်ထားလာပါက ဦးစီးဌာနသည် အဆိုပါကာလကို တိုးမြှင့်ပေးနိုင်သည်။ ထိုသို့လျှောက်ထားချက်ကို မူလသတ်မှတ်ထားသည့်ရက်မတိုင်မီ အနည်းဆုံး ၅ ရက် ကြိုတင်၍ လျှောက်ထားရမည်။
- (ဂ) နည်းဥပဒေခွဲ (ခ) အရ လျှောက်ထားသည့်ကိစ္စရပ်များအတွက် ဦးစီးဌာနက တိုးမြှင့်သတ်မှတ်ပေးမည့်ကာလသည် မူလသတ်မှတ်ကာလ အပါအဝင် ရက်ပေါင်း ၉၀ ထက် မပိုစေရ။

အခန်း(၄)

ရည်ညွှန်းအပြန်အလှန်ဆက်သွယ်ခြင်းဆိုင်ရာကမ်းလှမ်းချက်

၁၅။ ဈေးကွက်လွှမ်းမိုးသော လိုင်စင်ရရှိသူများအတွက် ရည်ညွှန်းအပြန်အလှန်ဆက်သွယ်ခြင်းဆိုင်ရာကမ်းလှမ်းချက်နှင့်စပ်လျဉ်းသည့် တာဝန်များ

- (က) ဈေးကွက်လွှမ်းမိုးသောလိုင်စင်ရရှိသူအားလုံးသည်ရည်ညွှန်းအပြန်အလှန်ဆက်သွယ်ခြင်းဆိုင်ရာကမ်းလှမ်းချက်ကို ဦးစီးဌာန၏ အတည်ပြုချက်ရရှိရန် ရေးဆွဲပြင်ဆင်တင်ပြရမည်။ အဆိုပါ ကမ်းလှမ်းချက်သည် ဤနည်းဥပဒေများ အခန်း ၂ နှင့် ၃ တို့ပါ ပြဋ္ဌာန်းချက်များအား လိုက်နာကာ ယင်းတို့နှင့် ကိုက်ညီသောအချက်များ ပါဝင်ရမည်။
- (ခ) ဦးစီးဌာနသည် ရည်ညွှန်းအပြန်အလှန်ဆက်သွယ်ခြင်းဆိုင်ရာကမ်းလှမ်းချက်ကို ရေးဆွဲပြင်ဆင်ရမည့် ဈေးကွက်လွှမ်းမိုးသောလိုင်စင်ရရှိသူ မည်သူမဆို အသုံးပြုရမည့် ရည်ညွှန်း

အပြန်အလှန်ဆက်သွယ်ခြင်းဆိုင်ရာကမ်းလှမ်းချက်အတွက် လမ်းညွှန်ချက်များနှင့် နမူနာ ပုံစံများကို အများပြည်သူ နှင့် ဆွေးနွေးတိုင်ပင် ၍ ထုတ်ပြန်နိုင်သည်။

- (ဂ) ဤနည်းဥပဒေအရ ရည်ညွှန်းအပြန်အလှန်ဆက်သွယ်ခြင်းဆိုင်ရာ ကမ်းလှမ်းချက်ကို ရေးဆွဲပြင်ဆင်ရမည့် ဈေးကွက်လွှမ်းမိုးသောလိုင်စင်ရရှိသူသည် ဦးစီးဌာန၏ အကြောင်းကြားစာ လက်ခံရရှိသည့်နေ့ရက်မှ ရက်ပေါင်း ၆၀ အတွင်းနှင့် ဦးစီးဌာနက သတ်မှတ်သည့် ပုံမှန်ကာလအပိုင်းအခြားအလိုက် ရည်ညွှန်းအပြန်အလှန် ဆက်သွယ်ခြင်း ဆိုင်ရာ ကမ်းလှမ်းချက်ကို ဦးစီးဌာနသို့ အတည်ပြုချက်ရရှိရန် တင်ပြရမည်။
- (ဃ) ဦးစီးဌာနအနေဖြင့် ရည်ညွှန်းအပြန်အလှန်ဆက်သွယ်ခြင်းဆိုင်ရာ ကမ်းလှမ်းချက်ပါ စည်းကမ်းချက်များသည် ဤနည်းဥပဒေများတွင် ပြဋ္ဌာန်းထားသည့် အပြန်အလှန် ဆက်သွယ်ခြင်းဆိုင်ရာမူများ၊ ဆက်သွယ်ရေးဥပဒေ၊ သက်ဆိုင်သော စည်းမျဉ်းစည်းကမ်း မူဘောင်၊ ဈေးကွက်လွှမ်းမိုးသော လိုင်စင်ရရှိသူ၏ လိုင်စင်သို့မဟုတ် အခြားတည်ဆဲ ဥပဒေများနှင့် ကိုက်ညီခြင်းမရှိဟုယူဆပါက ဈေးကွက်လွှမ်းမိုးသော လိုင်စင်ရရှိသူအား ရည်ညွှန်းအပြန်အလှန် ဆက်သွယ်ခြင်းဆိုင်ရာ ကမ်းလှမ်းချက်ပါ စည်းကမ်းချက်များကို မွမ်းမံရန် ညွှန်ကြားနိုင်သည်။
- (င) ဈေးကွက်လွှမ်းမိုးသော လိုင်စင်ရရှိသူသည် အတည်ပြုထားသော ရည်ညွှန်းအပြန်အလှန် ဆက်သွယ်ခြင်းဆိုင်ရာ ကမ်းလှမ်းချက်တစ်ခုအား မွမ်းမံလိုပါက ခိုင်လုံသော အကြောင်း ပြချက်နှင့်တကွ အဆိုပြုသည့်မွမ်းမံချက်အား ဦးစီးဌာနသို့ ရေးသားတင်ပြရမည်။
- (စ) ဦးစီးဌာနသည် အဆိုပြုထားသည့် ရည်ညွှန်းအပြန်အလှန်ဆက်သွယ်ခြင်းဆိုင်ရာ ကမ်းလှမ်းချက်တစ်ခု သို့မဟုတ် ယင်းအားမွမ်းမံချက်ကို အတည်ပြု သင့် မသင့် ဆုံးဖြတ်ရန်အတွက် အများပြည်သူနှင့် ဆွေးနွေးတိုင်ပင်ခြင်း၊ စိတ်ပါဝင်စားသူများ ၏အမြင်ကို ဖိတ်ခေါ်ခြင်း စသည်တို့ အပါအဝင် လိုအပ်သည်ဟုယူဆသည့် မည်သည့် လုပ်ဆောင်ချက်ကိုမဆို ကျင့်သုံးနိုင်သည်။ ဦးစီးဌာနအနေဖြင့် ရည်ညွှန်းအပြန် အလှန်ဆက်သွယ်ခြင်းဆိုင်ရာ ကမ်းလှမ်းချက် သို့မဟုတ် ယင်းအားမွမ်းမံချက် အပေါ် အတည်ပြုရန်ဆုံးဖြတ်ချက်ကို မြန်ဆန်ထိရောက်စွာ ချမှတ်ရမည်ဖြစ်ပြီး၊ မည်သည့် လုပ်ဆောင်ချက်ကိုမဆိုကျင့်သုံးသည်ဖြစ်စေ ထိုသို့ဆုံးဖြတ်ချက်ချရန်အတွက် လိုအပ် သော အချိန်ကာလမှာ ရက်ပေါင်း ၉၀ ထက် မကျော်လွန်စေရ။
- (ဆ) ဦးစီးဌာနကအခြားနည်းဆုံးဖြတ်ထားခြင်းမရှိပါကပြင်ဆင်ပြောင်းလဲထားသော ရည်ညွှန်း အပြန်အလှန်ဆက်သွယ်ခြင်းဆိုင်ရာ ကမ်းလှမ်းချက်တစ်ခုအား အတည်ပြုခြင်းမရှိသရွေ့ လက်ရှိအတည်ပြုထားသောရည်ညွှန်းအပြန်အလှန်ဆက်သွယ်ခြင်းဆိုင်ရာကမ်းလှမ်းချက် ကသာ အကျိုးသက်ရောက်မှုရှိသည်။

- (ဇ) ဈေးကွက်လွှမ်းမိုးသော လိုင်စင်ရရှိသူသည် ရည်ညွှန်းအပြန်အလှန်ဆက်သွယ်ခြင်းဆိုင်ရာ ကမ်းလှမ်းချက် သို့မဟုတ် ယင်းအား မွမ်းမံချက်ကို အတည်ပြုသည့်နေ့ရက်မှ ၇ ရက် အတွင်း အောက်ပါ နည်းလမ်းများ ဖြင့် ထုတ်ပြန်ပေးရမည်-
  - (၁) ရည်ညွှန်းအပြန်အလှန်ဆက်သွယ်ခြင်းဆိုင်ရာ ကမ်းလှမ်းချက်အား ၎င်း၏ဝက်ဘ်ဆိုဒ် တွင် ဖော်ပြခြင်း၊
  - (၂) လိုင်စင်ရရှိသူ မည်သူမဆို တောင်းဆိုပါက ရည်ညွှန်းအပြန်အလှန်ဆက်သွယ်ခြင်း ဆိုင်ရာကမ်းလှမ်းချက်အား ပုံနှိပ်၍သော်လည်းကောင်း၊ အီလက်ထရောနစ်မီဒီယံဖြင့် သော်လည်းကောင်း ရရှိစေရန် ဆောင်ရွက်ခြင်း။

၁၆။ ရည်ညွှန်းအပြန်အလှန်ဆက်သွယ်ခြင်းဆိုင်ရာကမ်းလှမ်းချက်တွင် ပါဝင်ရမည့်အကြောင်းအရာများ

- (က) စာချုပ်ချုပ်ဆိုရန် ညှိနှိုင်းမှုများအား ပံ့ပိုးနိုင်ရန်အလို့ငှာ ရည်ညွှန်းအပြန်အလှန် ဆက်သွယ်ခြင်းဆိုင်ရာ ကမ်းလှမ်းချက်ကို တတ်နိုင်သမျှ အသေးစိတ်ဖော်ပြရမည်ဖြစ်ပြီး အနည်းဆုံးအနေဖြင့် နည်းဥပဒေ ၁၀ တွင် သတ်မှတ်ဖော်ပြထားသည့် စည်းကမ်းချက်များ အားလုံးပါဝင်ရမည့်အပြင် လိုင်စင်ရရှိသော အခြားသူတစ်ဦးဦးက တောင်းဆိုလာပါက အောက်ပါတို့နှင့်သက်ဆိုင်သည့် ပြဋ္ဌာန်းချက်များ ပါဝင်ရမည်-
  - (၁) ဆက်သွယ်မှု အသွားအလာလမ်းကြောင်း (routing of traffic ) များအတွက် ဝန်ဆောင်မှုများ (ခေါ်ဆိုခြင်း (call) ၊ ခေါ်ဆိုမှုအဆုံးသတ်ခြင်း (session termination) နှင့် ခေါ်ဆိုမှုစတင်ခြင်း (session origination))၊
  - (၂) အပြန်အလှန်ဆက်သွယ်ခြင်းဆိုင်ရာ ဆက်ကြောင်းများ၊ (interconnection links) ၊
  - (၃) ပြည်တွင်းနှင့် နိုင်ငံတကာအထွက်ခေါ်ဆိုမှု ချိတ်ဆက်ကူးပြောင်းခြင်း (outbound transit) ၊
  - (၄) နောက်ဆက်တွဲဝန်ဆောင်မှုလုပ်ငန်းများနှင့်အကောင်အထည်ဖော်မည့် စီမံဆောင်ရွက် မှုများ၊
  - (၅) နေရာအတူတကွ သုံးစွဲရန် ရည်ရွယ်ချက်အတွက် အပြန်အလှန်ဆက်သွယ်မည့် အမှတ် (points of interconnection) အားလုံးအား ဖော်ပြချက်နှင့် ချိတ်ဆက်မှုဆိုင်ရာ အခြေအနေများအား ဖော်ပြချက်၊
  - (၆) အချက်ပြပရိုတိုကောလ် (signaling protocol) များ၊ သင့်လျော်သည့်အခြေအနေ ဖြစ်ပါက နည်းပညာဆိုင်ရာကြားခံပစ္စည်းများ (interfaces) အတွက် အသုံးပြုမည့် လျှို့ဝှက် သင်္ကေတများအဖြစ်ပြောင်းလဲခြင်း (encryption) ဆိုင်ရာ နည်းလမ်းများ အပါအဝင် အဆိုပြုထားသည့် အပြန်အလှန်ဆက်သွယ်ခြင်းအတွက် နည်းပညာ ဆိုင်ရာ ကြားခံပစ္စည်းများ (interfaces) နှင့်ပတ်သက်သည့် ပြည့်စုံသော ဖော်ပြချက်၊

(၇) သင့်လျော်သည့် အခြေအနေဖြစ်ပါက ဝန်ဆောင်မှုပေးသူ ရွေးချယ်ခြင်း (carrier selection) နှင့် နံပါတ်ဆက်လက်သယ်ယူအသုံးပြုနိုင်မှု (number portability) နှင့် ပတ်သက်သည့် နည်းပညာနှင့် နှုန်းထားဆိုင်ရာ စည်းကမ်းချက်များ၊

(၈) တိုက်ရိုက်ပါဝင်ပတ်သက်ခြင်း မရှိသည့်ကြားလူ (third-party) ၏ ငွေတောင်းခံလွှာ ဆိုင်ရာ ဝန်ဆောင်မှုများ (billing services) ။

(ခ) ဈေးကွက်လွှမ်းမိုးသော လိုင်စင်ရရှိသူသည် ယင်း၏အပြန်အလှန်ဆက်သွယ်ခြင်းဆိုင်ရာ သဘောတူညီချက်နှင့် ရည်ညွှန်းအပြန်အလှန်ဆက်သွယ်ခြင်းဆိုင်ရာ ကမ်းလှမ်းချက်တို့ ကိုက်ညီမှုရှိစေရန် တတ်နိုင်သမျှဆောင်ရွက်ရမည်။ အပြန်အလှန်ဆက်သွယ်ခြင်းဆိုင်ရာ သဘောတူညီချက်နှင့် ရည်ညွှန်းအပြန်အလှန်ဆက်သွယ်ခြင်းဆိုင်ရာ ကမ်းလှမ်းချက်တို့ အကြား ကိုက်ညီမှုမရှိဘဲ ယင်းသို့မကိုက်ညီမှုများသည် အပြန်အလှန် ဆက်သွယ်မှုတွင် ပါဝင်သူများအကြား တည်ရှိနေသော အခြေအနေအရပ်ရပ်အပေါ်မူတည်၍ ညှိနှိုင်း ဆောင်ရွက်၍ မရနိုင်သည့်ကိစ္စရပ်များတွင် ရည်ညွှန်းအပြန်အလှန်ဆက်သွယ်ခြင်းဆိုင်ရာ ကမ်းလှမ်းချက်ပါစည်းကမ်းချက်များကသာ လွှမ်းမိုးမည်ဖြစ်သည်။

(ဂ) ဈေးကွက်လွှမ်းမိုးသော လိုင်စင်ရရှိသူ၏ အပြန်အလှန်ဆက်သွယ်ခြင်းဆိုင်ရာ သဘောတူ ညီချက်နှင့် ရည်ညွှန်းအပြန်အလှန်ဆက်သွယ်ခြင်းဆိုင်ရာ ကမ်းလှမ်းချက်တို့ မကိုက်ညီဟု လိုင်စင်ရရှိသူ တစ်ဦးက ယူဆပါ က-

(၁) လိုင်စင်ရရှိသူသည် ယင်းသို့သောမကိုက်ညီမှုကို ကုစားပေးမည့် ပြောင်းလဲမှုများကို ဈေးကွက်လွှမ်းမိုးသော လိုင်စင်ရရှိသူအား စာဖြင့် အဆိုပြုနိုင်သည်။

(၂) လိုင်စင်ရရှိသူထံမှနည်းဥပဒေခွဲငယ်(၁)ပါအဆိုပြုချက်ကိုလက်ခံရရှိသည့်နေ့ရက်မှ ၅ ရက် အတွင်း ဈေးကွက်လွှမ်းမိုးသောလိုင်စင်ရရှိသူသည် မိမိအနေဖြင့် အပြန်အလှန် ဆက်သွယ်ခြင်းဆိုင်ရာသဘောတူညီချက်နှင့် ရည်ညွှန်းအပြန်အလှန်ဆက်သွယ်ခြင်း ဆိုင်ရာ ကမ်းလှမ်းချက်တို့ မကိုက်ညီဟု သဘောတူခြင်း ရှိ မရှိနှင့် မကိုက်ညီဟု သဘောတူသည်ဆိုပါက လိုင်စင်ရရှိသူထံမှ အဆိုပြုလာသည့် ပြောင်းလဲမှုများကို သဘောတူခြင်း ရှိ မရှိ ကို အကြောင်းပြန်ကြားရမည်။

(၃) ဈေးကွက်လွှမ်းမိုးသော လိုင်စင်ရရှိသူသည် ပြောင်းလဲမှုများကို ပြုလုပ်သင့်သည်ဟု သဘောတူပါက သဘောတူညီချက်တွင် ပါဝင်သူများသည် ပြောင်းလဲမှုများအား သဘောတူညီရန်အတွက် သဘောရိုးဖြင့် ညှိနှိုင်းဆောင်ရွက်ရမည်။

(၄) အပြန်အလှန်ဆက်သွယ်ခြင်းဆိုင်ရာ သဘောတူညီချက်နှင့် ရည်ညွှန်းအပြန်အလှန် ဆက်သွယ်ခြင်းဆိုင်ရာ ကမ်းလှမ်းချက်တို့ မကိုက်ညီဟု သဘောမတူသည့်အခါတွင် ဖြစ်စေ၊ သဘောတူညီချက်အား ပြောင်းလဲမှုများကို သဘောတူရန် ညှိနှိုင်းမှုအား ရက်ပေါင်း ၂၁ ရက်ကြာသည့်တိုင်အောင် မဆောင်ရွက်နိုင်သည့် အခါတွင်ဖြစ်စေ

သဘောတူညီချက် တွင် ပါဝင်သူတစ်ဦးဦးမှ ဤနည်းဥပဒေများ အခန်း ၆ ပါ ပြဋ္ဌာန်းချက်များနှင့်အညီ အငြင်းပွားမှုအား ဖြေရှင်းပေးရန် ဦးစီးဌာနသို့ တောင်းဆို နိုင်သည်။

**အခန်း(၅)**

**ချိတ်ဆက်အသုံးပြုခြင်း**

၁၇။ ချိတ်ဆက်အသုံးပြုခြင်းဖြည့်ဆည်းပေးရန် ညွှန်ကြားခြင်းခံရသည့် လိုင်စင်ရရှိသူများ၏ တာဝန်များ

(က) ဦးစီးဌာနသည် နည်းဥပဒေ ၄၊ နည်းဥပဒေခွဲ (ဂ) နှင့်(ဃ) တို့အရ လိုင်စင်ရရှိသူအား ၎င်း၏ကွန်ရက်အထောက်အကူပြုဝန်ဆောင်မှုလုပ်ငန်းနှင့် ကွန်ရက်ဝန်ဆောင်မှုလုပ်ငန်းများ အား ကျိုးကြောင်းခိုင်လုံသောချိတ်ဆက်ခွင့်နှင့် အသုံးပြုခွင့်ကို ဖြည့်ဆည်းပေးရန် စာဖြင့် ညွှန်ကြားနိုင်သည်။ အထူးသဖြင့် ချိတ်ဆက်အသုံးပြုခြင်းကို ငြင်းဆိုခြင်း သို့မဟုတ် ရေရှည်တည်တံ့သော ဈေးကွက်ပြိုင်ဆိုင်မှု ဖြစ်ပေါ်ခြင်းကို အဟန့်အတားဖြစ်စေမည့် ကျိုးကြောင်းမခိုင်လုံသော ချိတ်ဆက်အသုံးပြုမှုဆိုင်ရာ စည်းကမ်းချက်များအား သတ်မှတ် ခြင်း သို့မဟုတ် အမှန်တကယ်သုံးစွဲသူများ၏အကျိုးစီးပွားကို ထိခိုက်ခြင်း စသည့် အခြေ အနေများဖြစ်ပေါ်လာပါ က ညွှန်ကြားနိုင်သည်။ ထိုသို့ညွှန်ကြားရာတွင် အနည်းဆုံး အနေဖြင့် လိုင်စင်ရရှိသူက လိုက်နာရမည့် အောက်ဖော်ပြပါ တာဝန်များ ပါဝင်နိုင်သည်-

(၁) သတ်မှတ်ထားသည့် ဆက်သွယ်ရေးကွန်ရက် အစိတ်အပိုင်းများနှင့် အထောက်အကူပြု ပစ္စည်းများကို လိုင်စင်ရရှိသော အခြားသူတစ်ဦးအား ချိတ်ဆက်အသုံးပြုခွင့်ပေးရန်၊

(၂) အတည်ပြုပြီးဖြစ်သော ကွန်ရက်အထောက်အကူပြုပစ္စည်းများအား ချိတ်ဆက်အသုံးပြု ခွင့်ကို ဦးစီးဌာန၏ ခွင့်ပြုထားချက်မှလွဲ၍ ရုပ်သိမ်းခြင်း သို့မဟုတ် နှောင့်ယှက်ခြင်း မပြုရန်၊

(၃) နေရာအတူတကွသုံးစွဲခြင်း သို့မဟုတ် ပိုက်လုံး(duct) များ၊ အဆောက်အအုံများ၊ တိုင် များ မျှဝေသုံးစွဲခြင်းအပါအဝင် အခြားအထောက်အကူပြုပစ္စည်းများအား မျှဝေသုံးစွဲ ခြင်းအား ဖြည့်ဆည်းပေးရန်၊

(၄) လိုင်စင်ရရှိသည့် အခြားတတိယပုဂ္ဂိုလ်များ (third party Qualifying Licensees) အား လိုင်စင်ရရှိသူ ပထမတစ်ဦး၏ ဆက်သွယ်မှုကွန်ရက်မှတစ်ဆင့် အပြန်အလှန် ဆက်သွယ်နိုင်သည့် ဝန်ဆောင်မှုများ ဖြည့်ဆည်းပေးနိုင်ရန် လိုင်စင်ရရှိသူတစ်ဦး အတွက် လိုအပ်ချက်နှင့် အင်တဲလီဂျင့်ကွန်ရက် (intelligent network) ဝန်ဆောင်မှုများ သို့မဟုတ် မိုဘိုင်းကွန်ရက်များတွင် ကွန်ရက်တစ်ခုမှတစ်ခုသို့

ကူးပြောင်းချိတ်ဆက်ခြင်း(roaming)အတွက်အထောက်အကူပြုပစ္စည်းများအပါအဝင် သုံးစွဲသူများအတွက် စ-လယ်-ဆုံး(end-to-end) ဝန်ဆောင်မှုများ၏ ကွန်ရက်အချင်းချင်း လုပ်ငန်းဆောင်ရွက်နိုင်မှု (interoperability) ကို သေချာစေမည့် လိုအပ်သော သီးသန့် ဝန်ဆောင်မှုများကို ဖြည့်ဆည်းပေးရန်။

(၅) ဝန်ဆောင်မှုများ သို့မဟုတ် ဗာကျူရယ်ကွန်ရက်(virtual network) ဝန်ဆောင်မှုများ အချင်းချင်းကြား လုပ်ငန်းဆောင်ရွက်ပေးရန်အတွက် လိုအပ်သော နည်းပညာဆိုင်ရာ ကြားခံပစ္စည်းများ ( interfaces ) ၊ ပရိုတိုကော်လ်များ ( protocols ) သို့မဟုတ် အခြားအရေးပါသည့် နည်းပညာများကို ချိတ်ဆက်အသုံးပြုခွင့်ပေးရန်။

(၆) တတိယပုဂ္ဂိုလ်များမှ လက်ကားစနစ်ဖြင့် ပြန်လည်ရောင်းချရန်အတွက် သီးသန့် ဆက်ကြောင်းများ (leased lines) ကဲ့သို့သော သီးသန့်ဝန်ဆောင်မှုများအား ဖြည့်ဆည်း ပေးရန်။

(၇) ဝန်ဆောင်မှုများပေးရာတွင် မျှတသော ယှဉ်ပြိုင်မှုဖြစ်စေရန်အတွက် လိုအပ်သော လုပ်ငန်းဆောင်ရွက်မှုဆိုင်ရာအထောက်အကူပြုစနစ်များသို့မဟုတ်အခြားဆော့ဖ်ဝဲစနစ် များအား အသုံးပြုခွင့်ရရှိအောင် ဖြည့်ဆည်းပေးရန်။

(၈) ချိတ်ဆက်အသုံးပြုရန် တောင်းဆိုထားသော လိုင်စင်ရရှိသူများနှင့် သဘောရိုးဖြင့် ညှိနှိုင်းဆောင်ရွက်ရန်။

(ခ) ဦးစီးဌာနသည် နည်းဥပဒေခွဲ(က)တွင် သတ်မှတ်ထားသည့် တာဝန်များကို ပြဋ္ဌာန်းရာတွင် မျှတမှုရှိစေရန်၊ ကျိုးကြောင်းဆီလျော်မှု ရှိစေရန်နှင့် အချိန်ကိုက်ဖြစ်စေရန်အတွက် စည်းကမ်းချက်များကို တစ်ပါတည်းချမှတ်နိုင်သည်။

(ဂ) ဦးစီးဌာနသည် နည်းဥပဒေခွဲ(က) တွင် ဖော်ပြထားသည့်တာဝန်များအား ပြဋ္ဌာန်းခြင်း ပြု မပြုကို စဉ်းစားရာ၌ အောက်ဖော်ပြပါအချက်များနှင့် ကိုက်ညီမှု ရှိ မရှိ အထူးသဖြင့် အဆိုပါတာဝန်များသည် ဤနည်းဥပဒေများတွင် ချမှတ်ထားသော ရည်ရွယ်ချက်များနှင့်

ကိုက်ညီမှုရှိ မရှိ ထည့်သွင်းစဉ်းစားရမည်-

(၁) ဈေးကွက်ဖွံ့ဖြိုးစေနိုင်သည့် နှုန်းထားများ၊ ချိတ်ဆက်အသုံးပြုမည့် အမျိုးအစားနှင့် သဘောသဘာဝတို့ကိုထည့်သွင်းစဉ်းစားပြီး ယှဉ်ပြိုင်နိုင်စွမ်းရှိသော အထောက်အကူပြု ပစ္စည်းများတပ်ဆင်ခြင်းနှင့်အသုံးပြုခြင်းတို့အတွက် နည်းပညာအရသော်လည်းကောင်း၊ သဘာဝပတ်ဝန်းကျင်အရသော်လည်းကောင်းနှင့် စီးပွားရေးအရ သော်လည်းကောင်း တွက်ခြေကိုက်မှု။

- (၂) အဆိုပြုထားသော ချိတ်ဆက်အသုံးပြုခြင်းကို ဖြည့်ဆည်းပေးရာတွင် ရရှိနိုင်သော ပမာဏ (available capacity) အရ ဖြည့်ဆည်းပေးရန် ဖြစ်နိုင်ခြေရှိမှု၊
- (၃) ရင်းနှီးမြှုပ်နှံရာတွင် ဖြစ်နိုင်သည့် စွန့်စားရမှုများ၊ ပြဿနာများကို ထည့်သွင်းစဉ်းစားလျက် အထောက်အကူပြုပစ္စည်းပိုင်ဆိုင်သူ၏ ကနဦးရင်းနှီးမြှုပ်နှံမှု၊
- (၄) ယှဉ်ပြိုင်မှုရေရှည်တည်တံ့ရေးအတွက် ဆက်လက်ထိန်းသိမ်းထားရှိရန် လိုအပ်ချက်၊
- (၅) သင့်လျော်သည့်အခြေအနေများတွင် သက်ဆိုင်သည့် ဉာဏမူပိုင်ခွင့်ဆိုင်ရာကိစ္စများ။

၁၈။ **ဈေးကွက်လွှမ်းမိုးသော လိုင်စင်ရရှိသူများအတွက် ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက်နှင့်စပ်လျဉ်းသည့် တာဝန်များ**

- (က) ဦးစီးဌာန၏ အတည်ပြုချက်ရရှိရန်အတွက် ဈေးကွက်လွှမ်းမိုးသော လိုင်စင်ရရှိသူအား ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက်ကို တင်ပြရန် ဦးစီးဌာနက ညွှန်ကြားနိုင်သည်။
- (ခ) ဈေးကွက်လွှမ်းမိုးသော လိုင်စင်ရရှိသူမှ ကမ်းလှမ်းသည့် ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက်တွင် ချိတ်ဆက်အသုံးပြုခြင်းဆိုင်ရာဝန်ဆောင်မှုများ ပါဝင်ရမည်ဖြစ်ပြီး၊ လိုအပ်ပါက အောက်ပါအချက်များ ပါဝင်ရမည်-
  - (၁) ကြိုးဖုန်းကွန်ရက် သို့မဟုတ် မိုဘိုင်းဖုန်းကွန်ရက်ဆိုင်ရာပစ္စည်းများနှင့် ဆက်စပ်အထောက်အကူပြုပစ္စည်းများကို ချိတ်ဆက်အသုံးပြုခြင်း၊ ယင်းတွင် ဆက်သွယ်ရေးပစ္စည်းအချင်းချင်း ကြိုးဖြင့်ဖြစ်စေ၊ ကြိုးမဲ့ဖြစ်စေ ချိတ်ဆက်မှုများ ပါဝင်သည်၊
  - (၂) အဆောက်အအုံများ၊ ပိုက်လုံးများ (ducts) ၊ တိုင်များ အပါအဝင် ရုပ်ပိုင်းဆိုင်ရာ အဆောက်အအုံ (passive physical infrastructure) များအား ရယူသုံးစွဲခွင့်၊
  - (၃) လုပ်ငန်းလည်ပတ်ရေးဆိုင်ရာ ပံ့ပိုးမှုစနစ်များအပါအဝင် သင့်လျော်သည့် ဆော့ဖ်ဝဲလ်စနစ်များကို ရယူသုံးစွဲခွင့်၊ နံပါတ်ဘာသာပြန်ဆိုခြင်း(number translation) သို့မဟုတ် အလားတူဆောင်ရွက်နိုင်သည့်စနစ်များအား ရယူသုံးစွဲခွင့်၊
  - (၄) ဒစ်ဂျစ်တယ်ရုပ်မြင်သံကြား ဝန်ဆောင်မှုများအတွက် ချိတ်ဆက်အသုံးပြုခြင်းဆိုင်ရာ စနစ်များအား ရယူသုံးစွဲခွင့်၊
  - (၅) ဗာကျူရယ် ကွန်ရက် (virtual network) ဝန်ဆောင်မှုများအား ရယူသုံးစွဲခွင့်၊
  - (၆) သွယ်ဝိုက်သောနည်းအားဖြင့် သုံးစွဲခွင့်။
- (ဂ) မည်သည့်ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက်ကိုမဆို ရေးဆွဲပြင်ဆင်ရာတွင် ဈေးကွက်လွှမ်းမိုးသော လိုင်စင်ရရှိသူအားလုံးက အသုံးပြုရမည့်



ကမ်းလှမ်းချက် များနှင့်စပ်လျဉ်းသည့် လမ်းညွှန်ချက်များနှင့် နမူနာပုံစံများကို ဦးစီးဌာန သည် အများပြည်သူနှင့် ဆွေးနွေးတိုင်ပင်၍ ထုတ်ပြန်နိုင်သည်။

- (ဃ) ဤနည်းဥပဒေများအရ ရည်ညွှန်းချိတ်ဆက်အသုံးပြုခြင်းဆိုင်ရာကမ်းလှမ်းချက် ကို ရေးဆွဲပြင်ဆင်ရမည့် ဈေးကွက်လွှမ်းမိုးသော လိုင်စင်ရရှိသူသည် ဦးစီးဌာန၏ အကြောင်းကြားစာ ရရှိသည့် နေ့ရက်မှ ရက်ပေါင်း ၆၀ အတွင်းနှင့် ဦးစီးဌာနကသတ်မှတ်သည့် ပုံမှန်ကာလအပိုင်းအခြားအလိုက် ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက် ကို ဦးစီးဌာနသို့ အတည်ပြုချက်ရရှိရန် တင်ပြ ရမည်။
- (င) ဦးစီးဌာနအနေဖြင့် ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက်ပါ စည်းကမ်းချက်များသည် ဤနည်းဥပဒေများတွင် ပြဋ္ဌာန်းထားသည့် ချိတ်ဆက်အသုံးပြုခြင်းဆိုင်ရာမူများ၊ ဆက်သွယ်ရေးဥပဒေ၊ သက်ဆိုင်သော စည်းမျဉ်းစည်းကမ်းမူဘောင်၊ ဈေးကွက်လွှမ်းမိုးသော လိုင်စင်ရရှိသူ၏လိုင်စင် သို့မဟုတ် အခြားတည်ဆဲဥပဒေ တစ်ရပ်ရပ်နှင့် ကိုက်ညီခြင်းမရှိဟု ယူဆပါက ဈေးကွက်လွှမ်းမိုးသောလိုင်စင်ရရှိသူ အား ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက် ပါ စည်းကမ်းချက်များကို မွမ်းမံရန် ညွှန်ကြားနိုင်သည်။
- (စ) ဈေးကွက်လွှမ်းမိုးသောလိုင်စင်ရရှိသူသည်ယင်း၏ ချိတ်ဆက်အသုံးပြုခြင်းဆိုင်ရာသဘောတူညီချက်နှင့် ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက်တို့ ကိုက်ညီမှု ရှိစေရန် တတ်နိုင်သမျှဆောင်ရွက်ရမည်။
- (ဆ) ချိတ်ဆက်အသုံးပြုခြင်းဆိုင်ရာ သဘောတူညီချက်နှင့်ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက်တို့သည် ကိုက်ညီမှုမရှိဘဲ ယင်းသို့မကိုက်ညီမှုများသည် ပါဝင်သူများအကြားရှိနေသော သီးခြားအခြေအနေအရပ်ရပ်အပေါ်မူတည်၍ ညှိနှိုင်းဆောင်ရွက်၍ မရနိုင်သည့်ကိစ္စရပ်များတွင် ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက် ပါ စည်းကမ်းချက်များကသာ လွှမ်းမိုးမည်ဖြစ်သည်။
- (ဇ) ဈေးကွက်လွှမ်းမိုးသော လိုင်စင်ရရှိသူ၏ ချိတ်ဆက်အသုံးပြုခြင်းဆိုင်ရာ သဘောတူညီချက်နှင့် ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက်တို့သည် ကိုက်ညီမှုမရှိဟု လိုင်စင်ရရှိသူတစ်ဦးက ယူဆပါက-
  - (၁) လိုင်စင်ရရှိသူသည် ယင်းသို့သော မကိုက်ညီမှုကို ကုစားပေးမည့် ပြောင်းလဲမှုများကို ဈေးကွက်လွှမ်းမိုးသော လိုင်စင်ရရှိသူထံ စာဖြင့်အဆိုပြုနိုင်သည်။
  - (၂) လိုင်စင်ရရှိသူထံမှ နည်းဥပဒေခွဲငယ်(၁)ပါ အဆိုပြုချက်ကို လက်ခံရရှိသည့်နေ့မှ ၅ ရက်အတွင်း ဈေးကွက်လွှမ်းမိုးသော လိုင်စင်ရရှိသူသည် အဆိုပါ မကိုက်ညီမှုကို သဘောတူ

ခြင်းရှိ မရှိနှင့် မကိုက်ညီဟု သဘောတူပါက လိုင်စင်ရရှိသူ အဆိုပြုလာသည့် ပြောင်းလဲမှု များကို သဘောတူခြင်း ရှိ မရှိ တို့ကို အကြောင်းပြန်ကြားရမည်။

(၃) ဈေးကွက်လွှမ်းမိုးသော လိုင်စင်ရရှိသူသည် ပြောင်းလဲမှုများကို ပြုလုပ်သင့်သည်ဟု သဘောတူပါက ပါဝင်သူများသည် ပြောင်းလဲမှုများအား သဘောတူညီရန်အတွက် သဘောရိုးဖြင့် ညှိနှိုင်းဆောင်ရွက်ရမည်။

(၄) ချိတ်ဆက်အသုံးပြုခြင်းဆိုင်ရာ သဘောတူညီချက်နှင့် ရည်ညွှန်းချိတ်ဆက် အသုံး ပြုခြင်းဆိုင်ရာ ကမ်းလှမ်းချက်တို့ မကိုက်ညီဟု သဘောမတူသောအခါတွင်ဖြစ်စေ၊ သဘောတူညီချက်အား ပြောင်းလဲမှုများကိုသဘောတူရန် ညှိနှိုင်းမှုအား ရက်ပေါင်း ၂၁ ရက်ကြာသည့်တိုင်အောင် မဆောင်ရွက်နိုင်သည့်အခါတွင်ဖြစ်စေ၊ သဘောတူညီ ချက် တွင် ပါဝင် သူတစ်ဦးဦးမှ ဤနည်းဥပဒေများအခန်း ၆ ပါ ပြဋ္ဌာန်းချက်များ နှင့်အညီ အငြင်းပွားမှု အား ဖြေရှင်းပေးရန် ဦးစီးဌာနသို့ တောင်းဆိုနိုင်သည်။

(ဈ) ဈေးကွက်လွှမ်းမိုးသော လိုင်စင်ရရှိသူသည် အတည်ပြုထားသော ရည်ညွှန်းချိတ်ဆက် အသုံးပြုခြင်းဆိုင်ရာ ကမ်းလှမ်းချက်တစ်ခုအား မွမ်းမံလိုပါက ခိုင်လုံသော အကြောင်းပြ ချက်နှင့်တကွ အဆိုပြုသည့် မွမ်းမံချက်အား ဦးစီးဌာနထံ ရေးသားတင်ပြရမည်။

(ည) ဦးစီးဌာနသည် အဆိုပြုထားသည့် ရည်ညွှန်းချိတ်ဆက် အသုံးပြုခြင်းဆိုင်ရာ ကမ်းလှမ်း ချက် သို့မဟုတ် ယင်းအား မွမ်းမံချက် ကို အတည်ပြု သင့် မသင့် ဆုံးဖြတ်ရန်အတွက် အများပြည်သူနှင့်ဆွေးနွေးတိုင်ပင်ခြင်း၊ စိတ်ပါဝင်စားသူများ၏အမြင်ကို ဖိတ်ခေါ်ခြင်း စသည်တို့ အပါအဝင် လိုအပ်သည်ဟု ယူဆသည့် မည်သည့်လုပ်ဆောင်ချက် ကိုမဆို ကျင့်သုံးနိုင်သည်။ ဦးစီးဌာနအနေဖြင့် ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက် သို့မဟုတ် ယင်းအား မွမ်းမံချက် အပေါ်အတည်ပြုရန် ဆုံးဖြတ်ချက် ကို မြန်ဆန်ထိရောက်စွာ ချမှတ်ရမည်ဖြစ်ပြီး မည်သည့်လုပ်ဆောင်ချက်ကိုမဆိုကျင့်သုံးသည် ဖြစ်စေ ထိုသို့ဆုံးဖြတ်ချက် ချရန်အတွက် လိုအပ်သောအချိန်ကာလမှာ ရက်ပေါင်း ၉၀ ထက် မကျော်လွန်စေရ။

(ဋ) ဦးစီးဌာနကအခြားနည်းဆုံးဖြတ်ထားခြင်းမရှိပါကပြင်ဆင်ပြောင်းလဲထားသော ရည်ညွှန်း ချိတ်ဆက်အသုံးပြုခြင်းဆိုင်ရာကမ်းလှမ်းချက်တစ်ခုအားအတည်ပြုခြင်းမရှိသရွေ့ လက်ရှိ အတည်ပြုထားသော ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက်ကသာ အကျိုးသက်ရောက်မှုရှိသည်။

(ဌ) ဈေးကွက်လွှမ်းမိုးသော လိုင်စင်ရရှိသူသည် ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက် သို့မဟုတ် ယင်းအားမွမ်းမံချက် ကို အတည်ပြုသည့်နေ့ရက်မှ ၇ ရက် အတွင်း အောက်ပါနည်းလမ်းများဖြင့် ထုတ်ပြန် ပေးရမည်-

- (၁) ရည်ညွှန်းချိတ်ဆက်အသုံးပြုခြင်းဆိုင်ရာ ကမ်းလှမ်းချက်အား ၎င်း၏ ဝက်ဘ်ဆိုဒ်တွင် ဖော်ပြခြင်း၊
- (၂) လိုင်စင်ရရှိသော အခြားသူတစ်ဦးဦးက တောင်းဆိုပါက ရည်ညွှန်း ချိတ်ဆက်အသုံးပြုခြင်းဆိုင်ရာ ကမ်းလှမ်းချက်အား ပုံနှိပ်၍သော်လည်းကောင်း၊ အီလက်ထရောနစ် မိတ္တူဖြင့်သော်လည်းကောင်း ရရှိစေရန် ဆောင်ရွက်ခြင်း။

**အခန်း(၆)**

**ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းဆိုင်ရာ အငြင်းပွားမှုအား ဖြေရှင်းခြင်း**

၁၉။ အငြင်းပွားမှုအားဖြေရှင်းရာတွင် ဆောင်ရွက်ရမည့်အချက်များ-

(က) လိုင်စင်ရရှိသူသည် ဤနည်းဥပဒေများအရ သို့မဟုတ် ယင်း၏ လိုင်စင်အရသော်လည်းကောင်း၊ မိမိ၏သဘောဆန္ဒအရ သော်လည်းကောင်း၊ ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းဆိုင်ရာ အငြင်းပွားမှုအား ဖြေရှင်းရန်အတွက် အငြင်းပွားမှုဖြေရှင်းရန် တောင်းဆိုချက် ကို ဦးစီးဌာနသို့ ရေးသားပေးပို့ရမည်။ ထိုတောင်းဆိုချက်ကို ရေးသားသူအား လျှောက်ထားသူ(Claimant) ဟုခေါ်တွင်ရမည်ဖြစ်ပြီး အငြင်းပွားမှုတွင် ပါဝင်သော အခြားတစ်ဖက်မှသူအား လျှောက်ထားခံရသူ (Respondent) ဟု ခေါ်တွင်ရမည်။

(ခ) အငြင်းပွားမှုဖြေရှင်းရန် တောင်းဆိုချက်တွင်-

- (၁) လျှောက်ထားသူနှင့် လျှောက်ထားခံရသူများ၏ လိပ်စာနှင့် မည်သူမည်ဝါဖြစ်ကြောင်း အထောက်အထား ပါဝင်ရမည်။
- (၂) အငြင်းပွားမှုဖြစ်နေသည့် ကွန်ရက်ဝန်ဆောင်မှုများနှင့် ကွန်ရက်အထောက်အကူပြုပစ္စည်းများအား ဖော်ပြချက် ပါဝင်ရမည်။
- (၃) အငြင်းပွားမှုဖြစ်နေသည့်ကိစ္စများအပြင် နှစ်ဖက်စလုံးမှ သဘောတူညီထားသည့် အခြားသော ကိစ္စများကို ဖော်ပြရမည်။
- (၄) အငြင်းပွားမှုကို ဖြေရှင်းရန် နှစ်ဖက်စလုံးမှပြုလုပ်ခဲ့သော အားထုတ်မှုများ၊ လျှောက်ထားသူက ဆုံးဖြတ်ပေးစေလိုသည့်ကိစ္စရပ်များ၊ ပြေရာပြေကြောင်းဖြစ်စေမည့် တိုတိုနှင့်ရှင်းလင်းပြည့်စုံသော ဖြေရှင်းချက်များ စသည်တို့အား အသေးစိတ် ဖော်ပြပါရှိရမည်။

(ဂ) လျှောက်ထားသူသည် အငြင်းပွားမှုဖြေရှင်းရန် တောင်းဆိုချက်မိတ္တူအား လျှောက်ထားခံရသူထံသို့ ပေးပို့ရမည်။

(ဃ) လျှောက်ထားသူသည် မိမိ၏ဆန္ဒအရအငြင်းပွားမှုဖြေရှင်းလိုပါက အငြင်းပွားမှုဖြေရှင်းရန် တောင်းဆိုချက်ကို ရေးသားရာတွင် အောက်ဖော်ပြပါအချက်များကို ဖော်ပြ ရမည်-

(၁) အငြင်းပွားမှုဖြစ်နေသောကိစ္စရပ်အား လျှောက်ထားခံရသူထံသို့ အကြောင်းကြားပြီး ဖြစ်ကြောင်း၊

(၂) လျှောက်ထားခံရသူနှင့် ဆွေးနွေးမှုများပြုလုပ်ပြီး အငြင်းပွားမှုအား ဖြေရှင်းနိုင်ရန် အတွက် သဘောရိုးဖြင့် ကြိုးပမ်းဆောင်ရွက်ပြီးဖြစ်ကြောင်း၊

(၃) မဖြေရှင်းရသေးသည့် အငြင်းပွားမှုနှင့်ပတ်သက်၍လျှောက်ထားခံရသူထံ အငြင်းပွားမှု အတွက် အကြောင်းကြား စာပေးပို့ထားသည်မှာ အနည်းဆုံးရက်ပေါင်း ၃၀ ကြာပြီး ဖြစ်ကြောင်း။

(င) လျှောက်ထားခံရသူသည် ဦးစီးဌာနထံ အငြင်းပွားမှုအား တင်ပြရမည်ဖြစ်ပြီး အငြင်းပွားမှု ဖြေရှင်းပေးရန် တောင်းဆိုချက်ကို ရရှိသည့်နေ့ရက်မှ ရက်ပေါင်း ၂၀ အတွင်း လျှောက်ထားသူထံ စာဖြင့် အကြောင်းပြန်ကြားရမည်။

(စ) အခြေအနေပေါ်မူတည်၍ ဦးစီးဌာနသည် လျှောက်ထားခံရသူဘက်မှ ပြန်ကြားချက် ပေးရမည့် အချိန်ကာလကို လျှော့ခြင်း သို့မဟုတ် တိုးမြှင့်ခြင်းတို့ကို ပြုလုပ်နိုင်သည်။

(ဆ) အငြင်းပွားမှုဖြေရှင်းရန် တောင်းဆိုချက်ကိုရရှိသောအခါ ဦးစီးဌာနသည် အောက်ဖော်ပြပါ ဆောင်ရွက်ချက်များအနက် တစ်ခု သို့မဟုတ် တစ်ခုထက်ပို၍ ဆောင်ရွက်နိုင်သည်-

(၁) လိုအပ်သည်ဟု ယူဆပါက အငြင်းပွားမှုကြောင့် အကျိုးသက်ရောက်နိုင်သည့် မည်သည့်ပုဂ္ဂိုလ်ထံမှမဆို အခြားသတင်းအချက်အလက်များကို တောင်းဆိုနိုင်သည်။

(၂) အငြင်းပွားမှုအားဖြေရှင်းရန်အတွက် ကြိုးပမ်းမှုများကိုစတင်ရန် သို့မဟုတ် ဆက်လက် ဆောင်ရွက်ရန် နှစ်ဖက်စလုံးအား ညွှန်ကြားနိုင်သည်။

(၃) အောက်ပါအခြေအနေများတွင် အငြင်းပွားမှုကို ဆုံးဖြတ်ပေးရန် ငြင်းပယ်နိုင်သည်-

(က) ဦးစီးဌာန၏ စီရင်ဆုံးဖြတ်ပိုင်ခွင့်နှင့် အကျုံးမဝင်ခြင်း၊

(ခ) အငြင်းပွားမှုသည် အရေးမပါခြင်း၊ ရန်မီးပွားစေခြင်း၊ သို့မဟုတ် လုပ်ငန်းစဉ်အား မလျော်မကန်ဖြစ်စေခြင်း၊

(ဂ) လျှောက်ထားသူသည်လျှောက်ထားခံရသူနှင့် အငြင်းပွားမှုအား ဖြေရှင်းရန်အတွက် လုံလောက်သော အားထုတ်မှု မရှိခဲ့ခြင်း၊

- (ဃ) အငြင်းပွားရခြင်း အဓိကအကြောင်းရင်းသည် နားလည်မှု လွဲမှားခြင်း၊ ချို့ယွင်းချက်များရှိနေခြင်း သို့မဟုတ် အကြောင်းအရာ ခိုင်လုံမှုမရှိခြင်း၊
- (င) အငြင်းပွားမှုအပေါ် ဆုံးဖြတ်ချက်ကြောင့် ဈေးကွက်အတွင်း ယှဉ်ပြိုင်မှု သိသိသာသာ တိုးတက်မှု မရှိနိုင်ခြင်း၊
- (စ) အငြင်းပွားနေသော အကြောင်းအရာသည် လူမှုရေးအရဖြစ်စေ၊ စီးပွားရေးအရဖြစ်စေ အတိုင်းအတာတစ်ခုအထိ အရေးပါမှုမရှိခြင်း၊
- (ဆ) အငြင်းပွားနေသော အကြောင်းအရာသည် နှစ်ဦးနှစ်ဖက်ရရှိခဲ့သည့် စီးပွားရေးဆိုင်ရာ သဘောတူညီမှုကို နှောင့်ယှက်ကြောင်း သတ်မှတ်ရန် လုံလောက်သော အရေးပါမှုမရှိခြင်း၊
- (ဇ) အငြင်းပွားမှု ဖြေရှင်းရန်ကိစ္စသည် သုံးစွဲသူများအတွက် အကောင်းဆုံးအကျိုးရှိမည့်ကိစ္စ မဟုတ်ခြင်း။
- (ဇ) နှစ်ဖက်စလုံးမှ သက်သေအထောက်အထားများနှင့် တင်ပြချက်များကို စုစည်းရန်အတွက် လိုအပ်ပါက အများပြည်သူနှင့် ဆွေးနွေးတိုင်ပင်ခြင်း အပါအဝင် မည်သည့်လုပ်ငန်းစဉ်ကိုမဆို ချမှတ်ခြင်း၊
- (၅) အငြင်းပွားမှုအား ဖြေရှင်းသည့် လုပ်ငန်းစဉ်များ၊ စေ့စပ်ဖျန်ဖြေမှု သို့မဟုတ် အနုညာတဖျန်ဖြေမှု စတင်မည့်အချိန်ကာလနှင့် ပြီးဆုံးမည့် အချိန်ကာလသတ်မှတ်ချက်၊ ရရှိလာမည့်ဆုံးဖြတ်ချက်သည် အငြင်းပွားသူများနှင့် ဦးစီးဌာနအပေါ် အာဏာသက်ရောက်မှု ရှိ မရှိနှင့် ကုန်ကျစရိတ်ခွဲဝေသတ်မှတ်ခြင်းနည်းလမ်းများအပါအဝင် ကြားဝင်ဖျန်ဖြေမှု သို့မဟုတ် အနုညာတဖျန်ဖြေမှုဆိုင်ရာ ကိုးကားရမည့်အချက်များ (terms of reference) ကို ချမှတ်ခြင်းနှင့် အငြင်းပွားမှု အားဖြေရှင်းရန်အတွက် စေ့စပ်ဖျန်ဖြေသူ သို့မဟုတ် အနုညာတ ခုံသမာဓိတစ်ဦးအား ခန့်ထားခြင်း၊
- (၆) အခြေအနေအရပ်ရပ်အလိုက် ဦးစီးဌာနကသင့်လျော်သည်ဟုယူဆသည့် လုပ်ငန်းစဉ်များကို အသုံးပြုလျက် အငြင်းပွားမှုအား စီရင်ဆုံးဖြတ်ချက် ချမှတ်ခြင်း၊
- (၇) အခြေအနေများအလိုက် ဦးစီးဌာနက သင့်လျော်သည်ဟု ယူဆသည့် အခြားသော အရေးယူဆောင်ရွက်ချက်များပြုလုပ်ခြင်း။

၂၀။ အငြင်းပွားမှုများအား ဖြေရှင်းရာတွင် ဆောင်ရွက်ရမည့် လမ်းညွှန်မှုများ

- (က) ဦးစီးဌာနသည် အငြင်းပွားမှုတစ်ရပ်ကို ဆုံးဖြတ်ရာတွင် အငြင်းပွားမှုဖြစ်နေသူများ၊ အမှန်တကယ် သုံးစွဲသူများနှင့် နိုင်ငံတစ်ဝန်းလုံးအပါအဝင် အားပြိုင်နေသော သဘောထားများကြား တရားမျှတသည့် ဟန်ချက်ညီမျှမှုရရှိရန် ကြိုးပမ်းဆောင်ရွက်ရမည်ဖြစ်ပြီး၊ အငြင်း

ပွားခြင်းမရှိသော ကိစ္စရပ်များတွင်ပါဝင်သူများအကြားထားရှိသည့် သဘောတူညီချက်များကို တတ်နိုင်သမျှ ထိန်းသိမ်းလျက် မြန်နိုင်သမျှမြန်အောင် ဆောင်ရွက်ရမည် ဖြစ်သည်။

- (ခ) သင့်လျော်သည့်အခြေအနေများတွင် ဦးစီးဌာနသည် အငြင်းပွားမှုများကို ဖြေရှင်းရန် အတွက် အောက်ဖော်ပြပါ အချက်အလက်များကို ထည့်သွင်းစဉ်းစားမည်ဖြစ်သည်-
  - (၁) ဆက်သွယ်ရေးဝန်ဆောင်မှုများကို အမှန်တကယ် သုံးစွဲနေကြသူများ၏ ရေရှည်အကျိုးစီးပွားကို မြှင့်တင်ပေးနိုင်မှု၊
  - (၂) ဆက်သွယ်ရေးဝန်ဆောင်မှုများနှင့်ကွန်ရက်များ၏စီးပွားရေးအရ အကျိုးဖြစ်ထွန်းစေသည့် လုပ်ငန်းဆောင်ရွက်မှု၊
  - (၃) တောင်းခံထားသော ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းများအတွက် နည်းပညာအရသော်လည်းကောင်း၊ စီးပွားရေးအရ သော်လည်းကောင်း ဖြစ်နိုင်ခြေရှိသည့် အခြားသောနည်းလမ်းများရရှိနိုင်မှု၊
  - (၄) သတင်းအချက်အလက်များနှင့် ဆက်သွယ်ရေးဝန်ဆောင်မှုများအား သုံးစွဲသူများထံ ကျယ်ကျယ်ပြန့်ပြန့်ရရှိအသုံးပြုနိုင်အောင် ဆောင်ရွက်ပေးရန် ဆန္ဒရှိမှု၊
  - (၅) တောင်းဆိုမှုအားဖြည့်ဆည်းဆောင်ရွက်ပေးနိုင်ရန်အတွက် ရရှိနိုင်သော အရင်းအမြစ်များနှင့်စပ်လျဉ်း၍ တောင်းဆိုမှု၏ သဘောသဘာဝ၊
  - (၆) အခြေခံဆက်သွယ်ရေးလိုအပ်ချက်ကိုဖြည့်ဆည်းခြင်း (universal service) ကို ထိန်းသိမ်းရန် လိုအပ်မှု၊
  - (၇) ဆက်သွယ်ရေးကွန်ရက်များ၏ တည်တံ့ခိုင်မြဲမှု(integrity)နှင့် ကွန်ရက်အချင်းချင်း အပြန်အလှန်လုပ်ငန်း ဆောင်ရွက်နိုင်မှု ( interoperability ) ကို ထိန်းသိမ်းထားရှိရန် လိုအပ်ချက်၊
  - (၈) ယှဉ်ပြိုင်မှုအားမြှင့်တင်ပေးမှု၊
  - (၉) အများပြည်သူအကျိုးစီးပွား၊
  - (၁၀) ပါဝင်သူတစ်ဦးတစ်ယောက် နှင့်စပ်လျဉ်း၍ ချမှတ်ထားသည့်ထိန်းသိမ်းကြီးကြပ်ရေးဆိုင်ရာ တာဝန်များ သို့မဟုတ် ကန့်သတ်ချက်များ၊
  - (၁၁) အခြားသက်ဆိုင်သော၊ သင့်လျော်သော ထင်မြင်ယူဆချက်များ။

၂၁။ အငြင်းပွားမှုကို ဖြေရှင်းရန် ကနဦးစတင်ဆောင်ရွက်မှု

ဦးစီးဌာနသည်အငြင်းပွားမှုဖြေရှင်းခြင်းလုပ်ငန်းစဉ်အား မိမိကနဦးဆောင်ရွက်ချက်ဖြင့် စတင်လုပ်ဆောင်နိုင်ပြီး ချိတ်ဆက်အသုံးပြုခြင်းနှင့် အပြန်အလှန်ဆက်သွယ်ခြင်းဆိုင်ရာ အငြင်းပွားမှုများသည် အများပြည်သူ၏ အကျိုးစီးပွားကို ထိခိုက်နစ်နာစေခြင်း မရှိစေရန်

အတွက် ဦးစီးဌာနမှ လိုအပ်သည်ဟုယူဆသော ပြဋ္ဌာန်းချက်များကို လိုင်စင်ရရှိသူအပေါ် ယာယီ အားဖြင့် သတ်မှတ်ပြဋ္ဌာန်းနိုင်သည်။

(မြတ်ဟိန်း)  
ပြည်ထောင်စုဝန်ကြီး  
ဆက်သွယ်ရေးနှင့် သတင်းအချက်အလက်နည်းပညာဝန်ကြီးဌာန

စာအမှတ် ၊ ဆသန/၁-၀၂/၀၁၄ (၂၀၁၅ / )  
ရက်စွဲ ၊ ၂၀၁၅ ခုနှစ် ၊ ဇန်နဝါရီလ ရက်

**ဖြန့်ဝေခြင်း**

- နိုင်ငံတော်သမ္မတရုံး
- သမ္မတဦးစီးရုံး
- ဒုတိယသမ္မတ(၁)ဦးစီးရုံး
- ဒုတိယသမ္မတ(၂)ဦးစီးရုံး
- ပြည်ထောင်စုအစိုးရအဖွဲ့ရုံး
- ပြည်ထောင်စုလွှတ်တော်ရုံး
- ပြည်သူ့လွှတ်တော်ရုံး
- အမျိုးသားလွှတ်တော်ရုံး
- ပြည်ထောင်စုတရားလွှတ်တော်ချုပ်
- နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး
- ပြည်ထောင်စုရွေးကောက်ပွဲကော်မရှင်ရုံး
- ပြည်ထောင်စုဝန်ကြီးဌာနများအားလုံး
- ပြည်ထောင်စုရှေ့နေချုပ်ရုံး
- ပြည်ထောင်စုစာရင်းစစ်ချုပ်ရုံး
- ပြည်ထောင်စုရာထူးဝန်အဖွဲ့ရုံး
- နေပြည်တော်ကောင်စီ
- မြန်မာနိုင်ငံတော်ဗဟိုဘဏ်
- ပြည်နယ်နှင့် တိုင်းဒေသကြီးအစိုးရအဖွဲ့ရုံးများ
- နေပြည်တော်စည်ပင်သာယာရေးကော်မတီ

ဦးဆောင်ညွှန်ကြားရေးမှူး၊  
 ပုံနှိပ်ရေးနှင့်စာအုပ်ထုတ်ဝေရေးလုပ်ငန်း  
 ညွှန်ကြားရေးမှူးချုပ်၊ဆက်သွယ်ရေးညွှန်ကြားမှုဦးစီးဌာန  
 ဦးဆောင်ညွှန်ကြားရေးမှူး၊မြန်မာ့ဆက်သွယ်ရေးလုပ်ငန်း



( မြန်မာနိုင်ငံပြန်တမ်းတွင် ထည့်သွင်း  
 ပေးနိုင်ပါရန် ပေးပို့ပါသည်။)

မိတ္တူကို

- ရုံးလက်ခံ/ မျှော



